



## केजरीवाल ने मानी हार

# पीएम बोले-विकास जीता, सुशासन जीता...

दिल्ली चुनाव के नतीजों पर प्रधानमंत्री नरेंद्र मोदी ने पोस्ट किया। उन्होंने लिखा कि जनशक्ति सर्वोपरि! विकास जीता, सुशासन जीता। दिल्ली के अपने सभी भाई-बहनों को भाजपा को ऐतिहासिक जीत दिलाने के लिए मेरा वंदन और अभिनंदन! आपने जो भरपूर आशीर्वाद और स्नेह दिया है, उसके लिए आप सभी का हृदय से बहुत-बहुत आभार। दिल्ली के चोतरफा विकास और यहां के लोगों का जीवन उत्तम बनाने के लिए हम कोई कोर-कसर नहीं छोड़ेंगे, यह हमारी गारंटी है। इसके साथ ही हम यह भी सुनिश्चित करेंगे कि विकसित भारत के निर्माण में दिल्ली की अहम भूमिका हो। मुझे भाजपा के अपने सभी कार्यकर्ताओं पर बहुत गर्व है, जिन्होंने इस प्रचंड जनादेश के लिए दिन-रात एक कर दिया। अब हम और भी अधिक मजबूती से अपने दिल्लीवासियों की सेवा में समर्पित रहेंगे।

**यह अहंकार और अराजकता की हार है- अमित शाह** दिल्ली में झूठ के शासन का अंत हुआ है... यह अहंकार और अराजकता की हार है। यह 'मोदी की गारंटी' और मोदी जी के विकास के विज्ञान पर दिल्लीवासियों के विश्वास की जीत है। इस प्रचंड जनादेश के लिए दिल्ली की जनता का दिल से आभार। मोदी जी के नेतृत्व में भाजपा अपने सभी वादे पूरे कर दिल्ली को विश्व की नंबर 1 राजधानी बनाने के लिए संकल्पित है।



**हम लोगों के जनादेश को स्वीकार करते हैं** सीएम और AAP नेता आतिशी ने कहा कि मुझ पर भरोसा दिखाने के लिए मैं कालकाजी के लोगों का शुक्रिया अदा करती हूं। मैं अपनी टीम को बधाई देती हूं जिन्होंने बाहुबल के खिलाफ काम किया। हम लोगों के जनादेश को स्वीकार करते हैं। मैं जीत गई हूं लेकिन यह जश्न मनाने का नहीं बल्कि भाजपा के खिलाफ युद्ध जारी रखने का समय है...

**लोगों के बीच रहेंगे और उनकी सेवा करते रहेंगे** आप के राष्ट्रीय संयोजक और दिल्ली के पूर्व मुख्यमंत्री अरविंद केजरीवाल ने कहा, हम लोगों के जनादेश को बड़ी विनम्रता से स्वीकार करते हैं। मैं भाजपा को इस जीत के लिए बधाई देता हूं और उम्मीद करता हूं कि वे उन सभी वादों को पूरा करेंगे, जिनके लिए लोगों ने

उन्हें वोट दिया है। हमने पिछले 10 सालों में स्वास्थ्य, शिक्षा, बुनियादी ढांचे के क्षेत्र में बहुत काम किया है। हम न केवल एक रचनात्मक विपक्ष की भूमिका निभाएंगे, बल्कि लोगों के बीच रहेंगे और उनकी सेवा करते रहेंगे...

**बेहतर विपक्ष की भूमिका निभाएंगे-केजरीवाल** दिल्ली में आम आदमी पार्टी की हार पूर्व मुख्यमंत्री और आप संयोजक अरविंद केजरीवाल ने कहा कि जनता का फैसला स्वीकार करते हैं। जनता की सेवा करते रहेंगे। भाजपा को जीत की बधाई देता हूं। 10 साल में हमने बहुत काम किया। हम आगे भी सुख-दुख में लोगों के काम आएंगे। बेहतर विपक्ष की भूमिका निभाएंगे। **अरविंद केजरीवाल खुद अपनी सीट हार गए हैं- स्वाति** दिल्ली चुनाव के नतीजों पर रायसभा

प्रत्याशी हरीश खुराना ने कहा कि मैं दिल्ली की जनता, अपने मोतीनगर के परिवार, प्रधानमंत्री मोदी, केंद्रीय गृह मंत्री अमित शाह, राष्ट्रीय अध्यक्ष जे.पी. नड्डा का आभार व्यक्त करता हूं, यह जीत जनता की जीत है... जनता ने यह बता दिया कि झूठ की राजनीति नहीं चलती है... अब दिल्ली में डबल इंजन की सरकार चलेगी।

**हमारी प्राथमिकता महिलाओं को 2500 रुपये-वर्मा** नई दिल्ली विधानसभा सीट से भाजपा उम्मीदवार प्रवेश वर्मा ने कहा कि मैं नई दिल्ली के अपने मतदाताओं, लाखों कार्यकर्ताओं और प्रधानमंत्री मोदी को धन्यवाद देता हूं। यह जीत प्रधानमंत्री मोदी की है क्योंकि दिल्ली के लोगों ने उन पर अपना विश्वास जताया है... हमारी प्राथमिकता महिलाओं को 2500 रुपये, भ्रष्टाचार पर खड्ग का गठन, यमुना रिवर फ्रंट का निर्माण, दिल्ली को प्रदूषण मुक्त बनाना है... हम ऐसी पार्टी में काम करते हैं, जहां पार्टी का विधायक दल (मुख्यमंत्री) तय करता है, फिर पार्टी नेतृत्व फैसला करता है और वह फैसला सभी को स्वीकार्य होता है।

**दिल्ली की जनता ने भाजपा पर विश्वास जताया है** केन्द्रीय मंत्री नितिन गडकरी ने कहा, दिल्ली की जनता ने भाजपा पर विश्वास जताया है, ये बहुत महत्वपूर्ण है। हम दिल्ली को प्रदूषण से मुक्त और दुनिया का सबसे सुंदर शहर बनाना चाहते हैं। मुझे विश्वास है कि प्रधानमंत्री मोदी के नेतृत्व में दिल्ली की तस्वीर बदलेगी।

## पाकिस्तानी आर्मी के दो जवानों सहित सात घुसपैठियों को मार गिराया



श्रीनगर। भारतीय सेना ने जम्मू कश्मीर के बॉर्डर वाले इलाके में घुसपैठ कर रहे आतंकि्यों को मार गिराया। यह घटना पुंछ जिले के कृष्णा घाटी सेक्टर में हुई। सेना ने नियंत्रण रेखा पर 7 घुसपैठिए को मार गिराया है, जिसमें पाकिस्तानी आर्मी के दो जवान भी शामिल हैं। एक रिपोर्ट के मुताबिक ये घुसपैठिए पाकिस्तानी बॉर्डर एक्शन टीम के साथ मिलकर भारतीय सुरक्षाबलों पर घात लगाकर हमला करना चाहते थे। पाकिस्तानी बॉर्डर एक्शन टीम इससे पहले भी भारतीय सेना पर छिपकर हमला कर चुकी है। यह घटनाक्रम ऐसे समय में हुआ है जब पाकिस्तान के प्रधानमंत्री शहबाज शरीफ ने इस हफ्ते की शुरुआत में कहा था कि वह भारत के साथ कश्मीर समेत सभी मुद्दों को बातचीत के जरिये सुलझाना चाहते हैं। रिपोर्ट के मुताबिक मारे गए घुसपैठिए में दहशत संगठन अल-बदर के आतंकी भी शामिल हैं। लाहौर में 5 फरवरी 2025 को एक रैली में आतंकी हाफिज सईद के बेटे तल्हा सईद ने भारत के खिलाफ

भड़काऊ बयान दिया था। उसने कश्मीर को आजाद कराने समेत कई बातें कही थी। केन्द्रीय गृह मंत्री अमित शाह ने बुधवार को सभी सुरक्षा एजेंसियों को जम्मू-कश्मीर में आतंकवाद के खिलाफ लड़ाई तेज करने का निर्देश दिया था ताकि ज़ीरो घुसपैठ के लक्ष्य को हासिल किया जा सके। गृह मंत्री अमित शाह ने सभी सुरक्षा एजेंसियों से घुसपैठ और आतंकवादी कुत्थों पर सख्त कार्रवाई का निर्देश देते हुए कहा था कि आतंकवादियों के अस्तित्व को जड़ से उखाड़ फेंकना होगा। उन्होंने कहा था कि मादक पदार्थ तस्करी का नेटवर्क घुसपैठियों और आतंकवादियों को उनकी गतिविधियों को अंजाम देने में मदद कर रहा है। इस बैठक में जम्मू-कश्मीर के उपराज्यपाल मनोज सिन्हा, केन्द्रीय गृह सचिव गोविंद मोहन, खुफिया ब्यूरो के निदेशक तपन डेका, पुलिस महानिदेशक (डीजीपी) नलिन प्रभात, सेना प्रमुख जनरल उपेंद्र द्विवेदी और अन्य शीर्ष सैन्य, पुलिस और नागरिक अधिकारी शामिल थे।

## अमेरिका से 487 और अवैध भारतीय प्रवासी होंगे डिपोर्ट, दुर्व्यवहार पर चिंता



नई दिल्ली। केंद्र सरकार ने कहा कि अमेरिकी अधिकारियों ने वहां रह रहे 487 अवैध भारतीय प्रवासियों की पहचान की है और उन्हें जल्द ही भारत वापस भेज दिया जाएगा। इसी बीच भारत ने निर्वासित होने वाले भारतीयों के साथ दुर्व्यवहार की आशंका पर चिंता जताई है। अमेरिका से अवैध भारतीय प्रवासियों को डिपोर्ट किए जाने को लेकर विदेश सचिव विक्रम मिश्री ने कहा कि विदेश मंत्री ने अमेरिकी अधिकारियों द्वारा शेयर किए गए स्टैंडर्ड ऑपरेटिंग प्रोसिजर (एसओपी) की जानकारी दी है। विक्रम मिश्री ने कहा कि विदेश मंत्री ने ध्यान दिलाया कि यह प्रक्रिया लंबे समय से चली आ रही है। हालांकि, निर्वासित प्रवासियों के साथ दुर्व्यवहार का मुद्दा एक गंभीर विषय है, जिसे हमने अमेरिकी अधिकारियों के सामने उठाया है। एक प्रेस कॉन्फ्रेंस को संबोधित करते हुए विदेश सचिव विक्रम मिश्री ने कहा कि अमेरिका ने भारत को 487 संभावित भारतीय नागरिकों के बारे में सूचित किया है, जिन्हें निष्कासन आदेश जारी किए गए हैं। उन्होंने कहा कि हमने अमेरिकी प्रशासन को स्पष्ट कर दिया है कि निर्वासित भारतीयों के साथ कोई भी

अमानवीय व्यवहार बर्दाश्त नहीं किया जाएगा। अगर किसी भी प्रकाश के दुर्व्यवहार की जानकारी हमें मिलती है, तो हम इसे तुरंत उच्च स्तर पर उठाएंगे। विदेश सचिव विक्रम मिश्री ने कहा कि निर्वासन की प्रक्रिया नई नहीं है। इस मसले पर विदेश मंत्री जयशंकर ने कल संसद में चर्चा की थी। मैं भारत को एक असहयोगी देश के रूप में वर्णित करना स्वीकार नहीं करूंगा। दुनिया का कोई भी देश अगर अपने नागरिकों को वापस स्वीकार करना चाहता है, तो उसे यह आश्वासन चाहिए कि जो भी वापस आ रहा है वह भारत का नागरिक है, इसके साथ वैधता के मुद्दे जुड़े हैं, सुरक्षा के मुद्दे जुड़े हैं। हाल ही में हुई बातचीत में जब हमने अमेरिका से संभावित वापसी करने वालों के बारे में विवरण मांगा था, हमें बताया गया है कि अंतिम निष्कासन संबंधी आदेश 487 भारतीय नागरिकों को लेकर है। अमेरिका से अवैध भारतीय अप्रवासियों को डिपोर्ट करने के लिए सैन्य विमान के उपयोग पर उन्होंने कहा कि परसों जो निर्वासन हुआ वह कई वर्षों से हो रही प्रक्रिया की तुलना में कुछ अलग है और थोड़ा अलग प्रकृति का है।

## पीएम नरेंद्र मोदी 12 फरवरी से 2 दिन के अमेरिकी दौरे पर, ट्रंप ने इन्विटेशन भेजा

नई दिल्ली। पीएम मोदी 12 और 13 फरवरी को अमेरिका दौरे पर रहेंगे। वे अमेरिकी राष्ट्रपति डोनाल्ड ट्रंप के न्योते पर अमेरिका जा रहे हैं। विदेश सचिव विक्रम मिश्री ने शुक्रवार को यह जानकारी दी। ट्रंप के दोबारा राष्ट्रपति बनने के बाद मोदी की यह पहली मुलाकात होगी। मोदी फ्रांस की यात्रा खत्म करने के बाद 12 फरवरी की शाम को वाशिंगटन डीसी पहुंचेंगे। वे 14 फरवरी तक रहेंगे। पीएम इस दौरान अमेरिकी बिजनेसमैन और भारतवंशी समुदाय से भी मुलाकात कर सकते हैं। पीएम और राष्ट्रपति ट्रंप के बीच 27 जनवरी को बातचीत हुई थी। ट्रंप के दोबारा राष्ट्रपति बनने के बाद यह पहली बार था जब दोनों ने बातचीत की थी। इस बातचीत के बाद ही ट्रंप



ने खुलासा किया था कि मोदी फरवरी में व्हाइट हाउस आ सकते हैं। अमेरिकी राष्ट्रपति ट्रंप ने पीएम मोदी से बातचीत के दौरान कहा था कि भारत को और ज्यादा अमेरिकी सुरक्षा उपकरण (सेफ्टी इन्क्रिपमेंट्स) खरीदने चाहिए। उन्होंने यह भी कहा था कि अमेरिका और भारत के बीच द्विपक्षीय व्यापार उचित तरीके से

होना चाहिए। यानी कि ट्रंप चाहते हैं कि व्यापार घाटा अमेरिका का नहीं होना चाहिए। भारत अमेरिका के बड़े निर्यातकों में से एक है। इंडु की रिपोर्ट के मुताबिक भारत ने 2023-24 में अमेरिका को 77.5 बिलियन डॉलर का सामान निर्यात किया था। वहीं, अमेरिका ने भारत को 42.2 बिलियन डॉलर का सामान बेचा था।

## महाकुंभ में इस्कॉन के शिविर में लगी आग, 3 सिलेंडर फटे, 22 कॉटेज राख



प्रयागराज। प्रयागराज महाकुंभ में तीसरी बड़ी घटना सामने आई है। महाकुंभ में फिर आग लग गई। मेला क्षेत्र के सेक्टर-19 शंकराचार्य मार्ग पर इस्कॉन के शिविर में शुक्रवार सुबह आग लग गई। आग में 22 कॉटेज जलकर राख हो गए। सूचना पर तत्काल दमकल की गाड़ियां मौके पर पहुंच गई। मौके पर पहुंचे फायर फाइटर्स ने मोर्चा संभाला। अनाउंस करके भीड़ को हटाया। चारों तरफ बैरिकेडिंग की। करीब 40 मिनट में आग पर काबू पाया। आग में कोई हताहत नहीं हुआ है। दरअसल, इस शिविर में महाराज कॉटेज लगे थे, जिसमें एसी लगाए गए थे। एसी का गैस सिलेंडर फटने से आग लगने की बात सामने आई। वहीं कुंभ प्रशासन ने बताया कि मेला क्षेत्र के सेक्टर 19 में लगी आग को नियंत्रित कर लिया गया। घटना में कोई जनहानि नहीं हुई है न ही कोई घायल हुआ है। आपको बता दें कि इसके पहले महाकुंभ में गीता प्रेस गोरखपुर के शिविर से भीषण आग लग गई थी। संयोग की बात थी कि आग में कोई जनहानि नहीं हुई थी। केवल एक महिला आंशिक रूप से जली है और एक व्यक्ति आग के बाद मची भगदड़ में घायल हुआ था। इसमें सौ से ज्यादा कॉटेज जलकर खाक हो गए थे। प्रशासन ने सिलेंडर से रिसाव को आग का कारण बताया था। मेला क्षेत्र में रविवार को स्नानार्थियों की भीड़ अधिक होने के कारण फायर ब्रिगेड की गाड़ियों के घटनास्थल तक पहुंचने में मुश्किल आई थी, हालांकि राहत कार्य तेजी से किए जाने के कारण आग को बहुत जल्द ही काबू में कर लिया गया था।

## एक-दूजे के हुए जीत अडानी और दिवा शाह... हुई साधारण और पारंपरिक शादी

**अहमदाबाद।** देश के जाने माने उद्योगपति और अडानी ग्रुप के चेयरमैन गौतम अडानी के छोटे बेटे जीत अडानी और दिवा शाह शुक्रवार को शादी के पवित्र बंधन में बंध गए। पिता गौतम अडानी ने शादी की तस्वीरें सोशल मीडिया पर साझा की हैं। अहमदाबाद के अडानी शांतिग्राम टाउनशिप शांतिग्राम में जीत अडानी

ने हीरा कारोबारी जैमिन शाह की बेटी दिवा से गुजराती रीति-रिवाज के अनुसार शादी रचाई। परिवार के अंदरूनी सूत्रों के अनुसार, यह शादी एक साधारण समारोह था, जिसमें सामान्य धार्मिक अनुष्ठानों के बाद पारंपरिक गुजराती समारोह हुआ जिसमें केवल करीबी रिश्तेदार और दोस्त ही शामिल हुए। गौतम अडानी



ने अपने छोटे बेटे की शादी की तस्वीरें साझा करते हुए सोशल मीडिया पर लिखा- परमपिता परमेश्वर के आशीर्वाद से जीत और दिवा आज विवाह के पवित्र बंधन में बंध गए। यह विवाह आज अहमदाबाद में प्रियजनों के बीच पारंपरिक रीति रिवाजों और शुभ मंगल भाव के साथ संपन्न हुआ। यह

एक छोटा और अत्यंत निजी समारोह था, इसलिए हम चाह कर भी सभी शुभचिंतकों को आमंत्रित नहीं कर सके, जिसके लिए मैं क्षमाप्रार्थी हूं। मैं आप सभी से बेटी दिवा और जीत के लिए स्नेह और आशीष का हृदय से आकांक्षी हूं। **10,000 करोड़ रुपये का दान** दिया पिछले महीने महाकुंभ मेले में

अपनी यात्रा के दौरान गौतम अडानी ने कहा था कि उनके बेटे की शादी सरल और पारंपरिक तरीके से होगी। अपने बेटे जीत अडानी की शादी के भव्य और शानदार होने की सभी अफवाहों और अटकलों पर लगाम लगाते हुए उद्योगपति गौतम अडानी ने शादी को सरल रखा और 10,000 करोड़ रुपये का दान भी दिया।



# इंदौर की सफाई मॉडल देखने पहुंचा पुणे नगर निगम का 300 सदस्यीय दल

सिटी चीफ इंदौर।

इंदौर। महाराष्ट्र के पुणे नगर निगम का 300 सदस्यीय दल शुक्रवार को इंदौर पहुंचा। उन्होंने इंदौर के स्वच्छता मॉडल को देखा और सफाई की तकनीकों को समझा। दरअसल, लगातार सातवीं बार स्वच्छता में देश में नंबर वन रहे इंदौर शहर के स्वच्छता प्रबंधन और सॉलिड वेस्ट मैनेजमेंट को देखने के लिए विभिन्न राज्यों और शहरों के जनप्रतिनिधि और प्रशासनिक अधिकारी यहां आ रहे हैं। इसी क्रम में पुणे नगर निगम का यह दल भी इंदौर पहुंचा। दल ने इंदौर के सॉलिड वेस्ट मैनेजमेंट के तहत देवगुराडिया ट्रेनिंग ग्राउंड में



स्थित विभिन्न सुविधाओं का निरीक्षण किया, जिनमें 400

टीपीडी मेकेनाइज्ड एमआरएफ प्लांट, 550 टीपीडी बायो-

सीएनजी प्लांट, 100 टीपीडी सी एंड डी वेस्ट प्रोसेसिंग

प्लांट, वेस्ट बायोमेडिएशन साइट, डोर-टू-डोर कचरा संग्रहण प्रणाली, आईसीसीसी कमांड सेंटर और राजशाही जीटीएस सहित विभिन्न प्लांट में काम के तरीके को देखा। इस दल में पुणे नगर निगम आयुक्त राजेंद्र भोसले, विधायक हेमंत रासने, उपायुक्त, मुकादम, सीएसआई, दरोगा सहित कई सफाई मित्र भी शामिल थे।

**शहर को कचरा पेटियों से मुक्त किया**

इंदौर निगम आयुक्त शिवम वर्मा ने पुणे से आए दल के साथ मुलाकात की। साथ ही इंदौर के स्वच्छता अभियान के बारे में पूरी जानकारी दी। इंदौर

के स्वच्छता अभियान के बारे में उन्होंने बताया कि, किस प्रकार पहले इंदौर में जगह-जगह कचरा पेटियां हुआ करती थी। जिसके आसपास कचरे के ढेर लगा हुआ होता था। इसके बाद इंदौर ने स्वच्छता अभियान के तहत शहर को कचरा पेटी से मुक्त करते हुए शहर के चिह्नित वार्ड में पायलेट प्रोजेक्ट के तौर पर डोर टू डोर कचरा संग्रहण करने वाली गाड़ियां चलाई। जिनका जीपीएस सिस्टम से मॉनिटरिंग की। सभी कचरा संग्रहण गाड़ियां अपने निर्धारित रूट व समय पर अपने इलाके में काम कर रहे हैं।

पब्लिक ट्रांसपोर्ट वाहनों में

बायोगैस का इस्तेमाल इंदौर निगम आयुक्त ने शहर को ओडीएफ मुक्त करने की प्रक्रिया के बारे में भी विस्तार से जानकारी दी। पहले केवल गीला और सूखा कचरा एकत्र किया जाता था, लेकिन अब प्रतिदिन छह बिन प्रणाली के तहत छह प्रकार के कचरे का संग्रह किया जा रहा है। पुणे से आए दल को थैला बैंक, बर्तन बैंक, डिस्पोजल-फ्री क्षेत्र, जीरो वेस्ट इवेंट, जीरो वेस्ट शादी, नाला सफाई अभियान, नाला क्रिकेट, नाला मेडिकल चेकअप, नाला फुटबॉल, नाला दंगल जैसी नवाचारपूर्ण गतिविधियों की पूरी जानकारी दी गई।

## अतिक्रमण हटाने के एक दिन पहले

## दुकानदारों को देंगे सूचना

सिटी चीफ इंदौर।

इंदौर। सुगम यातायात हमारी प्राथमिकता है। यातायात पुलिस, नगर निगम और जिला प्रशासन के अधिकारियों को यह काम जिम्मेदारी के साथ करना है, ताकि यातायात सुगम रहे और आम नागरिकों को परेशानी न हो। यह मुहिम हर जून में जारी रहेगी। इस अभियान में नगर निगम, पुलिस प्रशासन और होमगार्ड के जवान भी साथ रहेंगे ताकि कार्रवाई के दौरान किसी भी स्थिति से निपटा जा सके। यह ध्यान रखें कि सड़कों पर बार-बार जाम न हो। यह बात कलेक्टर आशीष सिंह ने शुक्रवार को ट्रैफिक सुधार बैठक में कही। उन्होंने कहा कि जिस क्षेत्र में अतिक्रमण हटाने की कार्रवाई के लिए जा रहे हैं, वहां एक दिन पहले दुकानदारों से चर्चा कर उन्हें जानकारी दें। शहर में कई ऐसे बाजार हैं जहां दुकानदारों ने अपनी दुकान का सामान बाहर रखकर अतिक्रमण किया है। इससे सड़कों पर बार-बार यातायात बाधित होता है और वाहन चालकों को परेशानी का सामना करना पड़ता है।

कलेक्टर ने कहा कि शहर में कई ऐसे चौराहे हैं जहां अवैध रूप से वाहनों की पार्किंग के कारण बार-बार ट्रैफिक जाम की स्थिति बनती



है। इन चौराहों पर यातायात पुलिस द्वारा वाहन चालकों को कई बार समझाइश दी गई। इसके बावजूद वे यातायात नियमों का पालन नहीं करते हैं। यातायात बाधित करने वाले ऐसे वाहन चालकों के विरुद्ध कार्रवाई की जाए। रोबोट चौराहे पर भी अवैध बसों की पार्किंग से दिन में कई बार यातायात बाधित होता है,

यहां भी यातायात सुगम किया जाए। जवाहर मार्ग क्षेत्र में भी दुकानदारों की अवैध पार्किंग से यातायात बाधित होता है। इस क्षेत्र में भी आवश्यक कार्रवाई की जाए। कलेक्टर ने कहा कि सभी विभाग समन्वय के साथ यातायात सुधार की मुहिम को तेज करें ताकि सड़कों पर बार-बार जाम की स्थिति पैदा न हो।

## प्रॉपर्टी में निवेश के नाम पर करोड़ों रुपए

## ठगने वाला अहमद गिरफ्तार

सिटी चीफ इंदौर।

इंदौर। जमीनों में निवेश के नाम पर करोड़ों रुपए का चूना लगाने वाले अहमद जिवानी को पुलिस ने पकड़ लिया है। उसे क्राइम ब्रांच के द्वारा पकड़ा गया है। इंदौर में उस पर कई केस दर्ज हैं। देश के कई जिलों में उस पर केस दर्ज हैं और वह सैकड़ों लोगों को चूना लगा चुका है। इंदौर में फोनिक्स इन्फ्रा के नाम से वह जमीनों में निवेश की कंपनी चलाता था। उस पर 50 हजार रुपए का इनाम रखा गया

था।एडिशनल डीसीपी राजेश दंडोलिया ने बताया कि अहमद जिवानी पिता अब्दुल जिवानी उम्र 48 वर्ष कई अपराधों में फरार चल रहा था। वह करीमाबाद सोसाइटी नागपुर महाराष्ट्र का रहने वाला है। हमें उसकी सूचना मिली जिस पर कार्यवाही करते हुए क्राइम ब्रांच इंदौर द्वारा उसे घेराबंदी कर पकड़ लिया गया है। अहमद ने फोनिक्स इन्फ्रा कंपनी में अपने भूमिफिया साथियों के साथ मिलकर कई आवासीय प्रोजेक्ट लांच किए। उसने

कॉलोनी नैचरल वैली ग्राम बेटमा खुर्द, मोहना एवं शामली में निर्मित आवासीय कॉलोनी में भूखण्ड दिखाकर अनुबंध कर करोड़ों रुपए जमा करवा लिए। लोगों द्वारा रुपए जमा करने के बाद भी उनकी रजिस्ट्री नहीं कराई गई और धोखाधड़ी की गई। इसके बाद आरोपी के विरुद्ध विभिन्न थानों में केस दर्ज हुए। उक्त समस्त अपराधों में आरोपी फरार चल रहा था और काफी समय तक पुलिस की पकड़ में न आने से आरोपी की

गिरफ्तारी के लिए विभिन्न अपराधों में पुलिस के द्वारा 50 हजार रुपए के इनाम की भी घोषणा की गई थी। अहमद पर थाना विजयनगर, कनाडिया, बेटमा, किशनगंज इंदौर, सीताबर्डी नागपुर, अम्बाड नासिक, एमपी नगर भोपाल, तेलीबांदा रायपुर में केस दर्ज हैं। फरारी के दौरान आरोपी ने शारजाह (दुबई), नागपुर, हैदराबाद, नासिक, दिल्ली, मुंबई और कई अन्य जगह पर फरारी काटी।

## एयर क्वालिटी सुधार पर कलेक्टर ने ली बैठक

सिटी चीफ इंदौर।

इंदौर। शुक्रवार को कलेक्टर आशीष सिंह की अध्यक्षता में जिला स्तरीय निगरानी और क्रियान्वयन समिति की बैठक में वायु गुणवत्ता सुधार पर चर्चा हुई। कलेक्टर ने सभी विभागों को संयुक्त कार्य योजना बनाकर उसका प्रभावी क्रियान्वयन करने के निर्देश दिए। ऐसे में अब जिला प्रशासन, प्रदूषण नियंत्रण

बोर्ड, नगर निगम और परिवहन विभाग द्वारा संयुक्त निरीक्षण किया जाएगा। प्रदूषण फैलाने वाली औद्योगिक इकाइयों और वाहनों के खिलाफ कार्रवाई की जाएगी। बैठक में कोयले से संचालित इकाइयों को गैस आधारित प्रणाली में बदलने के निर्देश दिए गए हैं। समय-सीमा में बदलाव न करने पर कार्रवाई की जाएगी। बिना

जांच के वाहनों के फिटनेस प्रमाण पत्र जारी न करने के निर्देश दिए गए। पीयूसी प्रमाण पत्र पोर्टल आधारित होना चाहिए। बगैर जांच के प्रमाण पत्र जारी करने वाले संचालकों पर भी कार्रवाई होगी। ओपन बायोमास और कचरा जलाने पर कार्रवाई होगी। हॉटस्पॉट चिन्हित कर मैकेनिकल स्वीपिंग और

नियमित जल छिड़काव किया जाएगा।

पराली जलाने पर सतत निगरानी रखकर चालानी कार्रवाई की जाएगी वार्ड स्तर पर जागरूकता के लिए सूचनात्मक होर्डिंग्स लगाए जाएंगे। शहर और आसपास के 10 किलोमीटर क्षेत्र की औद्योगिक इकाइयों में पर्यावरण नियमों का पालन सुनिश्चित किया जाएगा।

## कांग्रेस नेता की आपत्तिजनक टिप्पणी पर

## यशवंत क्लब सचिव ने भेजा नोटिस

**इंदौर।** इंदौर के यशवंत क्लब पर कांग्रेस नेता राकेश सिंह यादव द्वारा उठाए गए सवालों क्लब सदस्यों को नागवार गुजरे हैं। क्लब के सचिव संजय गोरानी ने यादव को वकील के मार्फत

नोटिस भेजा है। जिसमें कहा गया है कि जिस सोशल मीडिया प्लेटफॉर्म पर यशवंत क्लब के खिलाफ आपत्तिजनक बातें कही गई हैं। उसी प्लेटफॉर्म पर वे क्लब सदस्यों से माफी मांगे,

अन्धथा उनके खिलाफ कोर्ट में मानहानि का केस लगाया जाएगा। इसी तरह यशवंत क्लब सदस्य व वकील अजय बागड़िया ने भी राकेश यादव को नोटिस भेजा है,

# जीएनटी मार्केट के दो गोदाम जले, पांच दमकल गाड़ियों ने पाया काबू

सिटी चीफ इंदौर।

इंदौर। इंदौर के धार रोड़ स्थित जीएनटी मार्केट में शुक्रवार तड़के आग लग गई। आग के चलते यहां भारी संख्या में लकड़ी जलकर खाक हो गई। करीब दो घंटे की मशक्कत के बाद आग पर काबू पाया जा सका। जहां आग लगी वह जगह फायर स्टेशन से 100 मीटर की दूरी पर ही थी। चौकीदारों ने तत्काल वहां पहुंचकर उन्हें सूचना दी। फायर ब्रिगेड टीम के मुताबिक आग करीब 5 बजे के लगभग न्यू जीएनटी मार्केट में अक्षर लेमिनेट्स में लगी थी। सूचना के बाद दमकल की 5 गाड़ियों ने मौके पर पहुंचकर आग पर काबू पाया।



आगजनी में दो गोदाम चपेट में आ गए। जिसमें काफी संख्या में फर्नीचर और लकड़ी का सामान भरा हुआ था। करीब दो घंटे की मशक्कत के बाद आग पर काबू पाया जा सका। जानकारी के मुताबिक जिस जगह आग लगी थी वहां से लकड़ी पीठे में बना फायर स्टेशन 100 मीटर दूरी पर था। लकड़ी मार्केट के चौकीदारों ने मौके पर पहुंचकर दमकलकर्मियों को उठाया। इसके करीब आधे घंटे बाद गाड़ियां यहां पहुंच पाई। लेकिन जब तक आग ने विकराल रूप ले लिया। इसके बाद फायरकर्मी उसे बुझाने का प्रयास करते रहे।

**गोदाम में सो रहा कर्मचारी झुलसा**  
फायर ब्रिगेड के मुताबिक, हादसे में चीकू उर्फ चिट्टू नाम का गोकुल टिंबर का कर्मचारी भी झुलसा है। चीकू अंदर ही कमरे में रहता था। आग लगने के बाद वह बाहर आ गया। इस दौरान उसका हाथ और चेहरा जला है। बताया जाता है कि इस टिंबर मार्केट में चीकू अपनी मां के साथ रहता है। मां रिश्तेदारों के यहां थी। पुलिस ने चीकू को उपचार के लिए पहले जिला अस्पताल भेजा। इसके बाद उसे एमवाय में भर्ती कराया गया है। फिलहाल उसका बर्न यूनिट में उपचार चल रहा है।



# भारतीय नागरिकों को डिपोर्ट करने पर कांग्रेस ने जताया विरोध

**सिटी चीफ इंदौर।** भोपाल। अमेरिका द्वारा भारतीय नागरिकों को डिपोर्ट कर बेड़ियों में बांधकर भेजे जाने के मामले को लेकर भोपाल में इस घटना के खिलाफ कांग्रेसी कार्यकर्ताओं ने बोर्ड ऑफिस चौराहे पर अंबेडकर प्रतिमा के पास हाथों में जंजीरें बांधकर विरोध जताया। कांग्रेस कमेटी के अध्यक्ष जीतू पटवारी भोपाल शहर और ग्रामीण कांग्रेस कमेटी के प्रदर्शन में शामिल हुए। कांग्रेस कार्यकर्ताओं ने अमेरिका की ट्रंप सरकार और केंद्र सरकार के खिलाफ नारेबाजी की और इस मामले में सख्त कार्रवाई की मांग की इसके पहले पीसीसी चीफ ने प्रेसवार्ता कर सरकार को जम कर घेरा। दरअसल अमेरिका से 104 भारतीयों को डिपोर्ट कर 5 फरवरी को यूएस मिलिट्री का



सी-17 प्लेन अमृतसर एयरपोर्ट पर उतरा था। इन सभी के हाथ-पैर बेड़ियों और जंजीरों से बांधे गए थे। जीतू पटवारी ने कहा कि 10 साल बाद जब लोग मोदी के

में भारतीयों के साथ अमानवीय व्यवहार किया गया। **भगोड़े देश का धन लेकर भाग गए** अमेरिका द्वारा भारतीय नागरिकों को डिपोर्ट कर बेड़ियों में बांधकर भेजे जाने के मामले पर पीसीसी चीफ जीतू पटवारी ने कहा कि 2014 में जब नरेंद्र मोदी प्रधानमंत्री बने, तो उन्होंने देश को जो सपने दिखाए, उस पर लोगों ने भरोसा किया। मोदी ने कहा था कि भारत दुनिया का नंबर वन देश बनेगा और दुनिया की सबसे बड़ी शक्तियां भारत के सामने नतमस्तक होंगी। उन्होंने यह भी वादा किया था कि जो भगोड़े देश का धन लेकर भाग गए हैं, उन्हें वापस लाकर उनके खिलाफ सख्त कार्रवाई करेंगे। पीसीसी चीफ पटवारी ने कहा कि ट्रंप सरकार ने दुनिया में

भारत के नागरिकों के साथ दुर्व्यवहार किया। उन्होंने आरोप लगाया कि एक मालवाहक विमान में लोगों को भरकर उन्हें यातनाएं दी गईं और फिर उन्हें हथकड़ी पहनाकर भारत के एयरपोर्ट पर छोड़ दिया गया। यह घटना भारत के लिए तो शर्मनाक है ही, बल्कि मोदी सरकार के लिए भी यह अत्यंत अपमानजनक है। पटवारी ने कहा कि इस घटना से भारतीय नागरिकों का जो अपमान हुआ, उसने मोदी सरकार का असली चेहरा सामने ला दिया है। **ऐसा अपमान पहले कभी नहीं हुआ** जीतू पटवारी ने कहा है कि इस सरकार के दौरान महिलाओं और बच्चों सहित भारतीय नागरिकों के साथ ऐसा अपमानजनक व्यवहार हुआ है, जो पहले कभी

नहीं हुआ। उन्होंने कहा कि यह मोदी सरकार की कूटनीति और विदेश नीति की विफलता को उजागर करता है। किसी भी देश ने आज तक भारत के नागरिकों के साथ ऐसा व्यवहार नहीं किया जैसा कि अमेरिका ने मोदी सरकार के तहत भारतीय नागरिकों के साथ किया, जिन्हें 40 घंटे तक हथकड़ी में रखा गया। पीसीसी चीफ ने कहा कि नरेंद्र मोदी ने यूक्रेन युद्ध की मध्यस्थता का दावा करते हुए यह कहा था कि 'पापा ने युद्ध रुकवा दिया,' लेकिन उसी 'पापा' की सरकार में हमारे देश के नागरिकों को हथकड़ी पहनाकर अपमानित किया जा रहा है। उन्होंने कहा कि यह सिर्फ 104 नागरिकों का अपमान नहीं है, बल्कि यह पूरे भारतमाता का अपमान है।

## सीएम डॉ यादव बोले- परेशानी में पुलिस ही भगवान नजर आती है

पुलिस थानों को पुरस्कृत करने के दिए निर्देश

**सिटी चीफ इंदौर।** भोपाल। मुख्यमंत्री डॉ मोहन यादव ने भोपाल के कुशाभाऊ ठाकरे सभागार में कब्र मीट का शुभारंभ किया। इस अवसर पर उन्होंने प्रदेश के आला आईपीएस अधिकारियों को संबोधन में कहा कि कुछ लोग शिकायत करते हैं कि मेरा पुलिस से ज्यादा प्रेम है। लेकिन ये सच है कि पुलिस 24 घंटे काम करती है। किसी भी घटना पर त्वरित प्रतिक्रिया पुलिस को ही देना पड़ती है। परेशानी में पुलिस ही भगवान नजर आती है। पुलिस सबकी आशा का केन्द्र बनते जा रही है। जो काम पुलिस के नहीं हैं उनमें भी पुलिस से मदद की उम्मीद की जाती है। मुख्यमंत्री ने कहा कि कई जातियों को हमने आपराधिक घोषित कर दिया है। लेकिन हमारी ये मानसिकता अंग्रेजों के वजह से हो गई। जबकि ऐसे लोगों का उपयोग सही तरीके से किया जाए तो ये बहुत काम के हो सकते हैं। उन्होंने उदाहरण दिया कि नट जाति के लोगों से पहले गुप्तचर का काम लिया जाता था, अपनी कला-कौशल के बल पर वे बहुत काम आते थे। इसीलिए पुलिस को अपनी मानसिकता में भी परिवर्तन लाना होगा। **सबके अधिकारों की रक्षा ही सच्ची पुलिसिंग** मुख्यमंत्री ने अधिकारियों को पुलिसिंग की भावना का सही अर्थ समझाने के लिए उदाहरण देते हुए कहा कि जिस प्रकार किसान अपनी फसल में से कई वर्गों को उपज का



हिस्सा देता है उसी प्रकार पुलिस की भी ये भावना होनी चाहिए जो हमें मिला केवल वो हमारा नहीं है। पुलिस को मिला पॉवर सबका पॉवर है। सबके अधिकारों के लिए अपने पॉवर का इस्तेमाल करना ही सच्ची पुलिसिंग है। सीएम डॉ. यादव ने कहा कि पुलिस के सामने चुनौती होती है कि कानून का पालन कराना है, दक्षता दिखानी है लेकिन ये वसंवेदनशीलता के साथ होना चाहिए। मुझे मध्यप्रदेश पुलिस पर गर्व है जिसने कई मामलों में अपनी अच्छी पोजिशन से बनाई है **बम्होरीकला थाना प्रभारी का सम्मान** टीकमगढ़ के बम्होरीकला थाने को केन्द्रीय गृह मंत्रालय ने सर्वश्रेष्ठ थानों की सूची में

सम्मिलित किया और एक्सीलेंस अवार्ड से पुरस्कृत किया गया था। इस अवसर पर मुख्यमंत्री डॉ मोहन यादव ने टीकमगढ़ एसपी मनोहर सिंह मंडलोई और बम्होरीकला थाना प्रभारी रश्मि जैन को सम्मानित किया। मुख्यमंत्री अंत में डीजीपी कैलाश मकवाना से कहा कि प्रदेश में भी पुलिस थानों को पुरस्कृत करने की परंपरा शुरू हो। उन्होंने कहा कि जिस प्रकार केन्द्रीय गृहमंत्रालय थानों को पुरस्कृत करता है इसी प्रकार के पैरामीटर पर मध्यप्रदेश में पुलिस थानों को प्रदेश, संभाग और जिला स्तर पुरस्कृत करने की परंपरा शुरू करें। प्रदेश, संभाग और जिला स्तर पर थानों को पुरस्कृत किया जाए।

## कुंभ भगदड़ पर बोलीं पूर्व सीएम उमा भारती बोलीं- तड़प-तड़पकर मरने से मोक्ष नहीं मिलता

**भोपाल।** प्रयागराज महाकुंभ 2025 में मंची भगदड़ में कई लोगों की जान चली गई। अब इसे लेकर भाजपा की कद्दावर नेता उमा भारती ने बड़ा बयान दिया है। उन्होंने कहा कि जांच एजेंसियां मामले की जांच कर रही हैं। भगदड़ हुई है, लोगों की मौत हुई है, बहुत दुखद हादसा हुआ है, हमारे लिए बहुत दुखद बात है कि हम उनके जीवन को बचा नहीं सके। हम सब इस बात को लेकर शोकमग्न हैं, लेकिन लाशों को लेकर राजनीति नहीं करनी चाहिए, यह अच्छा नहीं है। भगदड़ को लेकर किसी तरह की साजिश के सवाल पर उमा भारती ने कहा, जहां कमिश्नर का वीडियो सामने आया है जिसमें वे कह रहे हैं कि आप लोग स्नान करके निकल जाएं। इसके बाद अचानक

बैरिकेडिंग हटाकर लोग दौड़ पड़ते हैं। इस पर कमेटी बैठ चुकी है, वो जांच करेगी और सच्चाई सामने आए। अचानक ऐसा कैसे हुआ यह सब सामने आना चाहिए। कथावचक धीरेंद्र कृष्ण शास्त्री के मोक्ष वाले बयान पर उमा भारती ने कहा कि कुंभ में स्नान करने से मोक्ष प्राप्त होता है। यह बात सत्य है। लेकिन, कुचलकर जाने, तड़प-तड़पकर मरने से ऐसा नहीं होता। जो जीवित रहते हैं, जिनके परिवार जिंदगी भर तड़पते हैं उन्होंने कौन सा पाप किया था। धीरेंद्र शास्त्री मेरे छोटे भाई जैसे है। लेकिन, संत को अपनी संवेदना का बहुत ध्यान रखना है और उसके प्रति सजग भी रहना चाहिए। बता दें कि महाकुंभ में मंगलवार को मौनी अमावस्या पर बड़ा हादसा हो गया था।

## विधानसभा की कार्यवाही लाइव दिखाने की मांग को लेकर कोर्ट जाएगी कांग्रेस

सिटी चीफ इंदौर।

भोपाल। मप्र में विधानसभा सत्र की शुरुआत 10 मार्च से होने जा रही है। सत्र शुरू होने से पहले ही प्रदेश में सियासत शुरू हो गई है। नेता प्रतिपक्ष उमंग सिंघार ने कार्यवाही को लाइव टेलीकास्ट करने की मांग की है। इसे लेकर कांग्रेस हाईकोर्ट जाएगी। उमंग सिंघार का कहना है कि कार्यवाही के दौरान अगर विपक्ष कुछ कहता है तो कैमरों में उन्हें नहीं दिखाया जाता है। जिसकी वजह से कांग्रेस की छवी पर प्रभाव पड़ता है नेता प्रतिपक्ष उमंग सिंघार का कहना है कि सदन के अंदर जनता के चुने गए जनप्रतिनिधि क्या बोल रहे हैं और उनकी आवाज उठा रहे हैं या नहीं यह जानना सबका



अधिकार है, लेकिन मध्य प्रदेश में विधानसभा की लाइव कार्यवाही नहीं होती। जिसकी वजह से लोग दूसरे पक्ष को जानने से अंजान रह जाते हैं। इसलिए विधानसभा में होने वाली बहस का लाइव टेलीकास्ट होना चाहिए, लेकिन भाजपा सरकार ऐसा नहीं करना चाहती। कांग्रेस के नेता

विधानसभा की लाइव स्ट्रीमिंग को लेकर कोर्ट जानें की तैयारी कर रहे हैं। पूर्व मंत्री और कसरावद विधायक सचिन यादव और सरदारपुर विधायक प्रताप ग्रेवाल की तरफ से लाइव स्ट्रीमिंग को लेकर हाईकोर्ट में याचिका लगाई जाएगी। बता दें कि विधानसभा सत्र की लाइव स्ट्रीमिंग फिलहाल यूपी, छत्तीसगढ़ समेत कई राज्यों में की जा रही है। ऐसे में कांग्रेस के नेता मध्य प्रदेश में भी कार्यवाही को लाइव टेलीकास्ट दिखाने की मांग कर रहे हैं। इसके साथ ही प्रदेश में ई-विधान की कार्यवाही करने की भी तैयारी की जा रही है। बता दें कि ई-विधान की कार्यवाही गुजरात, उत्तर प्रदेश और तमिलनाडु में की जा रही है।

## मप्र पुलिस अकादमी भौरी भोपाल में मप्र राज्य एड्स नियंत्रण समिति भोपाल के सहयोग से सम्पन्न हुई कार्यशाला मप्र पुलिस के अधिकारियों के लिए एचआईवी/एड्स पर संवेदीकरण कार्यशाला

**सिटी चीफ इंदौर।** भोपाल। पुलिस मुख्यालय भोपाल की प्रशिक्षण शाखा एवं पुलिस अकादमी भोपाल की निदेशक सोनाली मिश्रा एडीजीपी के निर्देशानुसार शुक्रवार को पुलिस अकादमी भौरी भोपाल में परियोजना संचालक मध्यप्रदेश राज्य एड्स नियंत्रण समिति भोपाल के अनुरोध पर पुलिस विभाग के मैदानी अधिकारियों को एचआईवी/ एड्स विषय पर संवेदीकरण हेतु एक दिवसीय कार्यशाला आयोजित की गई। कार्यशाला का विधिवत उद्घाटन नीरज पाण्डेय सहायक निदेशक प्रशासन पुलिस अकादमी भोपाल एवं डॉक्टर नलिनी गौड़ अपर परियोजना संचालक, सविता ठाकुर संयुक्त संचालक आईईसी एवं मुख्यधारा, देवेंद्र गुर्जर उप



संचालक आईईसी एवं मुख्यधारा, श्रद्धा जोशी सहायक निदेशक सेमीनार, अरविंद कुमार सिंह के आतिथ्य में मां सरस्वती की प्रतिमा पर माल्यार्पण एवं

दीप प्रज्वलित कर किया गया। दीप प्रज्वलन के उपरांत मध्यप्रदेश एड्स नियंत्रण समिति भोपाल से आए हुए अतिथियों का स्वागत प्लांट्स देकर पुलिस अकादमी के अधिकारियों द्वारा किया गया। नीरज पाण्डेय ने अपने उद्घाटन भाषण में प्रतिभागियों को एड्स का फुलफार्म बताकर बताया कि मैदानी पुलिस को इस तरह की कार्यशाला में इसलिए बुलाया गया है कि वे खुद इस सिंड्रोम से सुरक्षित रहें एवं फील्ड में एड्स नियंत्रण समिति के द्वारा एड्स से बचाव हेतु चलाए जा रहे कार्यक्रमों में बाधक न बनकर उनके सहयोगी बने। कानून प्रवर्तन की एजेंसी होने के कारण फील्ड में नौकरी के दौरान भी एचआईवी/एड्स के बारे में फैली हुई

भ्रांतियों को दूर करने एवं इस बीमारी से प्रसित मरीजों को सही परामर्श देने का सुझाव दिया। इस एक दिवसीय कार्यशाला में मध्यप्रदेश के विभिन्न जिलों से उप पुलिस अधीक्षक 3, निरीक्षक 14, उप निरीक्षक 5, सहायक उप निरीक्षक 17 कुल 49 मैदानी पुलिस अधिकारी उपस्थित हुए। कार्यशाला के दौरान सविता ठाकुर, अरविंद सिंह, देवेंद्र गुर्जर के द्वारा एचआईवी/एड्स के बारे में विस्तृत जानकारी, शासन की कल्याणकारी योजनाओं एवं कानूनी प्रवधानों की सारांशित जानकारी दी गई। डॉक्टर संजय श्रीवास्तव एवं दर्पण चौबे जो कि राष्ट्रीय स्वास्थ्य मिशन एनएचएम में कार्यरत हैं उनके द्वारा ट्यूबर क्लोसिस टीबी से बचाव एवं

उपचार तथा संक्रमण के बारे में भ्रांतियां एवं उपचार के बारे सटीक एवम प्रभावी जानकारी प्रतिभागियों को दी गई। सेमीनार की रूपरेखा तैयार करने मे श्रद्धा जोशी सहायक निदेशक सेमीनार की महती भूमिका रही। अतिथियों का आभार श्रद्धा जोशी अतिरिक्त पुलिस अधीक्षक एवं समापन आभार राजीव त्रिपाठी उप पुलिस अधीक्षक के द्वारा किया गया। मंच संचालन का कार्य रूपेश मगरैया निरीक्षक के द्वारा किया गया। सेमीनार को सफलतापूर्वक संपन्न कराने में विजय गौर सुवेदार, नोहर सिंह, मनोज सेन, निवेश मिश्रा, राजीव पारासर एवं सेमीनार कार्य में लगे अन्य पुलिस स्टाफ की सराहनीय भूमिका रही।



## वास्तविक ज्ञान पर बल देने वाली हो शिक्षा पद्धति

लंबे समय से देश में इस बात को लेकर गंभीर विमर्श होता रहा है कि स्कूल-कॉलेजों में शिक्षा का स्वरूप जीवन के व्यावहारिक ज्ञान पर आधारित होना चाहिए। अकसर देखने में आता है कि हम शैक्षिक पाठ्यक्रम के विभिन्न विषयों में जिन गूढ़ सिद्धांतों को रटते रहते हैं उसका हमारे जीवन व रोजगार से कोई व्यावहारिक सरोकार नहीं दिखता। यही वजह है कि नई राष्ट्रीय शिक्षा नीति में इस बात पर विशेष बल दिया गया कि शिक्षा पद्धति रटने वाली होने के बजाय संवादात्मक शिक्षण पर आधारित हो। जो वास्तविक ज्ञान सीखने पर बल दे।

लंबे समय से देश में इस बात को लेकर गंभीर विमर्श होता रहा है कि स्कूल-कॉलेजों में शिक्षा का स्वरूप जीवन के व्यावहारिक ज्ञान पर आधारित होना चाहिए। अकसर देखने में आता है कि हम शैक्षिक पाठ्यक्रम के विभिन्न विषयों में जिन गूढ़ सिद्धांतों को रटते रहते हैं उसका हमारे जीवन व रोजगार से कोई व्यावहारिक सरोकार नहीं दिखता। यही वजह है कि नई राष्ट्रीय शिक्षा नीति में इस बात पर विशेष बल दिया गया कि शिक्षा पद्धति रटने वाली होने के बजाय संवादात्मक शिक्षण पर आधारित हो। जो वास्तविक ज्ञान सीखने पर बल दे। जिससे पढ़ाई पूरी करने के बाद छात्र स्कूल-कालेजों में अर्जित ज्ञान को वास्तविक जीवन स्थितियों में उपयोग कर सकें। जिससे छात्र अपने जीवन में आत्मविश्वास के साथ दुनिया का सामना करने के लिये तैयार हो सकें। नोबेल पुरस्कार विजेता अभिजीत बनर्जी और एस्थर दुफ्लो द्वारा तैयार किए गए और हाल ही में चर्चा में आए एक अध्ययन का निष्कर्ष बताता है कि छात्रों को दैनिक जीवन में काम आने वाले व्यावहारिक गणित के ज्ञान में पारंगत होना चाहिए। जैसा गुण बाजार में काम करने वाले भारतीय बच्चों में देखने में आता है। अकसर महसूस किया जाता है कि कक्षाओं में पढ़ाया जाने वाला गणित जीवन व्यवहार में काम नहीं आता। दूसरे शब्दों में कहें तो सीखने की सहज और औपचारिक शैलियों के बीच एक बड़ा अंतर पाया जाता है। जो इस बात पर बल देता है कि पाठ्यक्रम में सुधार करके इस खाई को पाटने का अविलंब प्रयास किया जाए। यह निर्विवाद सत्य है कि दुनियाभर में कम आय वर्ग वाली पृष्ठभूमि वाले स्कूली बच्चों के लिये गणित जैसे विषय में महारथ हासिल करना एक चुनौती होती है। बल्कि दूसरे शब्दों में कहा जाए तो उनमें गणित को लेकर एक फोबिया जैसा होता है। कमोबेश भारतीय बच्चे भी इसका अपवाद नहीं हैं। यही क्रम पीढ़ी-दर-पीढ़ी चलता रहता है। लेकिन इस विसंगति की तह तक जाने के लिये कोई गंभीर पहल नहीं हो पायी। वहीं दूसरी ओर देश में लाखों बच्चे ऐसे हैं जो गरीबी और विषम पारिवारिक परिस्थितियों के कारण स्कूलों का मुंह नहीं देख पाए। जिसके चलते पारिवारिक मजबूरियों के कारण उन्हें छोटे-मोटे काम करने के लिये बाध्य होना पड़ता है। मसलन फेरी लगाना या सड़कों के किनारे छोटा-मोटा सामान बेचने का कार्य उन्हें करना पड़ता है। अध्ययन बताता है कि वे बिना किसी सहायता के पलभर में जटिल गणितीय गणनाएं कर सकते हैं। दरअसल, स्कूलों में पढ़ाए जाने वाले अमूर्त गणित को समझना छात्रों के लिये खासा कठिन होता है। वहीं दूसरी ओर विरोधाभास यह है कि इन छात्रों के स्कूल जाने वाले, जो साथी गणित में उत्कृष्ट होते हैं, वे व्यावहारिक जीवन में बुनियादी गणनाओं को करने में अकसर विफल ही साबित होते हैं। वहीं दूसरी ओर देश में शिक्षा की वार्षिक स्थिति वाली रिपोर्ट यानी एएसईआर-2024 से पता चलता है कि सरकारी और निजी स्कूलों में छह से चौदह वर्ष की आयु के बच्चों में अंकगणित के स्तर में सुधार हुआ है। निस्संदेह, इसे एक अच्छा संकेत माना जाना चाहिए। लेकिन वास्तव में जरूरत इस बात की है कि छात्रों को पाठ्य पुस्तकों से आगे बढ़ने और जीवन की गणनाओं में उनके व्यावहारिक कौशल को निखारने के लिये प्रोत्साहित किया जाना चाहिए। निश्चित रूप से ऐसा कोई भी प्रयास नई शिक्षा नीति के सफल क्रियान्वयन को सुनिश्चित करने में मददगार हो सकता है, जो व्यावहारिक शिक्षा दिए जाने की जरूरत पर बल देती है। वास्तव में ऐसा कोई भी प्रयास छात्रों को किताबी कीड़ा या परीक्षा योद्धा बनाने के बजाय स्ट्रीट-स्मार्ट बनाकर उनकी रोजगार पाने की क्षमता और योग्यता में सुधार करने में मददगार साबित हो सकता है।

## डंकी रूट: एक अधूरा सपना

इस कहानी के सभी पात्र काल्पनिक हैं इनकी किसी भी जीवित अथवा

मृत व्यक्ति से समानता सिर्फ संयोग ही मानी जाए

पंजाब के एक छोटे से गाँव फिरोज़पुर के पास बसा मल्लेवाल, जहाँ हर घर से कोई न कोई बेटा या भाई अमेरिका या कनाडा में कमाने गया था। वहाँ के लोग उन घरों को सम्मान से देखते थे जिनके बेटे डॉलर भेजते थे। हर माँ-बाप की ख्वाहिश थी कि उनका बेटा भी विदेश जाकर पैसा कमाए और उनके सपनों को पूरा करे। गाँव के ही एक साधारण किसान हरनाम सिंह और उनकी पत्नी सुजीत कौर के भी मन में यही सपना पल रहा था। उनका बेटा जसप्रीत (जस्सी) पढ़ाई में ज्यादा होशियार नहीं था, लेकिन अमेरिका जाकर पैसे कमाने की ललक उसमें भी थी। जस्सी के स्कूल के दोस्त, जो दो साल पहले अमेरिका गए थे, वहाँ से तस्वीरें भेजते थे—महंगी कारों के साथ, ऊँची इमारतों के आगे खड़े, डॉलर के बंडलों की फोटो डालते। ये सब देखकर हरनाम सिंह और सुजीत कौर का भी दिल चका कि उनका बेटा भी उसी ऐशे-आराम की ज़िंदगी जित्।

गाँव में एक दलाल, बब्बू मजीठिया, ने उन्हें भरोसा दिलाया कि वह जस्सी को अमेरिका पहुँचा देगा। लेकिन कानूनी वीजा से नहीं, बल्कि डंकी रूट से। जस कानूनी हरनाम सिंह घबरा गए, लेकिन जब उन्होंने गाँव के कई लड़कों को इसी रास्ते से अमेरिका पहुँचते देखा, तो हिम्मत कर ली। उन्होंने अपनी थोड़ी-बहुत ज़मीन गिरवी रखकर, रिस्तेदारों से उधार लेकर, 35 लाख रुपए इकट्ठा किए। जस्सी की माँ ने अपने सोने के कड़े भी बेच दिए। उन्होंने जस्सी को विदा किया, आँखों में आँसू भेजा, लेकिन मन में उम्मीद थी कि वह डॉलर लेकर और उनका कर्ज़ उतर जाएगा, टूटा घर भी बन जाएगा और बेटी हर्पति ( प्रीती) की शादी भी अच्छे से हो पाएगी। जस्सी ने दलाल के निर्देशानुसार यात्रा शुरू की पर उसका सफर आसान नहीं था। वह पहले दुर्बई गया, फिर वॉश से ब्राज़ील, फिर पेरू और कोलंबिया होते हुए पनामा पहुँचा। वहाँ से जंगलों और पहाड़ों से होते हुए मेक्सिको पहुँचना था। दलालों का हर बार नया-नया बहाना, हर जगह नए-नए रुपए देने पड़ते। कई



जगहों पर खाने तक को कुछ नहीं मिलता। दलालों के द्वारा धोखाधड़ी आम थी—कुछ लड़कों को तो बीच रास्ते में ही छोड़ दिया गया, लेकिन जस्सी किसी तरह मेक्सिको तक पहुँचने में कामयाब रहा।

मेक्सिको-अमेरिका बॉर्डर पार करना सबसे मुश्किल था। रेगिस्तान की तेज़ गर्मी, पुलिस की रेड, और जान का खतरा। एक रात जस्सी ने एक पुराने ट्रक के पीछे छुपकर अमेरिकी सीमा पार की। वहाँ से वह किसी तरह न्यूयॉर्क पहुँचा, जहाँ उसके गाँव के कुछ लड़के पहले से थे। अमेरिका पहुँचकर जस्सी को समझ आया कि यहाँ की ज़िंदगी इंस्टाग्राम पर दिखने वाली तस्वीरों से बहुत अलग थी। न रहने का ठिकाना, न ही कानूनी दस्तावेज़। वह एक रेस्टोरेंट में बर्तन धोने लगा, दिन-रात मेहनत कर किसी तरह बचत करने की कोशिश की। खाने-पीने तक के लिए पैसे नहीं बचते थे, लेकिन गाँव में माता-पिता को हर महीने कुछ न कुछ भेजता रहा।

कई बार जस्सी को अवैध कामों में धकेलने की कोशिश की गई—फर्जी कागज़ बनवाने के लिए झूठ बोलना पड़ा, कभी-कभी नकली क्रेडिट कार्ड से खरीदारी भी करनी पड़ी। यह सब उसे पसंद नहीं था, लेकिन मजबूरी थी।

तीन साल में जस्सी ने इतना कमा लिया कि माता-पिता का आधा कर्ज़ उतर गया। बहन

### अभिप्राय/धर्म/संस्था

# आर्थिक विकास दर 8% से ऊपर ले जाने की कोशिश

प्रधानमंत्री नरेंद्र मोदी ने भारत को वर्ष 2047 तक विकसित राष्ट्र बनाने का संकल्प लिया है। यदि भारत को विकसित राष्ट्र बनाना है तो आगे आने वाले दो दशकों तक आर्थिक विकास दर को 8 प्रतिशत से ऊपर रखना आवश्यक होगा। अतः केंद्र सरकार द्वारा भारत की आर्थिक विकास दर को इस वित्तीय वर्ष की दो तिमाहियों में दर्ज की गई लगभग 5.3 प्रतिशत की आर्थिक विकास दर को 8 प्रतिशत से ऊपर ले जाने के प्रयास किए जा रहे हैं।

विश्व के कुछ देशों में सत्ता परिवर्तन के बाद आर्थिक क्षेत्र में कई महत्वपूर्ण परिवर्तन होते हुए दिखाई दे रहे हैं। विशेष रूप से अमेरिका में राष्ट्रपति डॉनल्ड ट्रम्प विभिन्न देशों को लगातार धमकी दे रहे हैं कि वे इन देशों से अमेरिका में होने वाले आयात पर कर की दर में वृद्धि कर देंगे। दिनांक 4 फरवरी 2025 से कनाडा एवं मेक्सिको से अमेरिका में होने वाले उत्पादों के आयात पर 20 प्रतिशत एवं चीन से होने वाले आयात पर 10 प्रतिशत का आयात कर लगा दिया है। वैश्विक स्तर पर उक्त प्रकार की उथल पुथल के अतिरिक्त रूस-यूक्रेन युद्ध जारी ही है एवं कुछ समय पूर्व तक हमาส इजराईल युद्ध भी चलता ही रहा था। वैश्विक स्तर पर उक्त विपरीत परिस्थितियों के बीच भी भारत, अपनी आर्थिक विकास दर को कायम रखते हुए, विश्व की सबसे तेज गति से आगे बढ़ती अर्थव्यवस्था बना हुआ है। हां, वित्तीय वर्ष 2024–25 की प्रथम दो तिमाहियों में सकल घरेलू उत्पाद में वृद्धि दर गिरकर क्रमशः 5.2 प्रतिशत एवं 5.3 प्रतिशत के आसपास रही है। भारत के प्रधानमंत्री नरेंद्र मोदी ने भारत को वर्ष 2047 तक विकसित राष्ट्र बनाने का संकल्प लिया है। यदि भारत को विकसित राष्ट्र बनाना है तो आगे आने वाले दो दशकों तक आर्थिक विकास दर को 8 प्रतिशत से ऊपर रखना आवश्यक होगा। अतः केंद्र सरकार द्वारा भारत की आर्थिक विकास दर को इस वित्तीय वर्ष की दो तिमाहियों में दर्ज की गई लगभग 5.3 प्रतिशत की आर्थिक विकास दर को 8 प्रतिशत से ऊपर ले जाने के प्रयास किए जा रहे हैं। अभी हाल ही में केंद्रीय वित्तमंत्री निर्मला सीतारामन ने लोकसभा में वित्तीय वर्ष 2025–26 के लिए केंद्रीय बजट पेश किया है। इस बजट के माध्यम से ऐसे कई निर्णय लिए गए हैं जिससे देश की आर्थिक विकास दर पुनः एक बार 8 प्रतिशत से ऊपर निकल जाए। दरअसल, आज देश में उत्पादों की मांग को बढ़ाना अति आवश्यक है जो पिछले कुछ समय से लगातार कम होती दिखाई दे रही है। इसके लिए आम नागरिकों के हाथों में अधिक धनराशि उपलब्ध रहे, ऐसे प्रयास किए जा रहे हैं। जैसे, आयकर की सीमा को वर्तमान में लागू सीमा 7 लाख रुपए प्रतिवर्ष से बढ़ाकर वित्तीय वर्ष 2025–26 के लिए 12 लाख रुपए प्रतिवर्ष कर दिया गया है। साथ



ही, आय पर लगने वाले कर की दर को भी बहुत कम कर दिया गया है। इस प्रकार लगभग 1 करोड़ मध्यमवर्गीय करदाताओं को लगभग 1.10 लाख रुपए तक प्रतिवर्ष का अधिकतम लाभ होने जा रहा है। इस राशि से विभिन्न उत्पादों का उपभोग बढ़ेगा एवं देश की आर्थिक विकास दर में तेजी दिखाई देगी। हालांकि इससे केंद्र सरकार के बजट पर एक लाख करोड़ रुपए का भार पड़ेगा। परंतु, फिर भी बजटीय घाटा वित्तीय वर्ष 2024–25 में 5.8 प्रतिशत से घटकर वित्तीय वर्ष 2025–26 में 5.4 प्रतिशत रहने की सम्भावना व्यक्त की गई है। अतः देश की वित्तीय स्थिति को सही दिशा दिए जाने के सफल प्रयास हो रहे हैं। विनिर्माण के क्षेत्र को गति देना भी आज की आवश्यकता है। राष्ट्रीय विनिर्माण मिशन भी चलाए जाने का प्रस्ताव है। आज देश में एक करोड़ से अधिक सूक्ष्म, मध्यम एवं लघु उद्योग हैं जो 7.5 करोड़ नागरिकों को रोजगार उपलब्ध कर रहे हैं एवं भारत के कुल उत्पादन में 36 प्रतिशत का योगदान दे रहे हैं तथा देश से होने वाले विभिन्न क्रमशः 5.2 प्रतिशत एवं 5.3 प्रतिशत की भागीदारी इन उद्योगों की रहती है। कुल मिलाकर भारत आज अपनी इन कम्पनियों को वैश्विक स्तर पर ले जाना चाहता है। भारत में आज निर्यात प्रोत्साहन मिशन को चालू किया जा रहा है ताकि भारत की कम्पनियों को अंतरराष्ट्रीय स्तर पर पहचान मिले। इसी प्रकार भारत को वैश्विक स्तर पर खिलौना उत्पादन के केंद्र के रूप में विकसित किये जाने के प्रयास भी किये जा रहे हैं। केवल एक दशक पूर्व भारत में खिलौनों का शुद्ध आयात होता था आज भारत खिलौनों का शुद्ध निर्यातक देश बन गया है। पिछले 10 वर्षों में भारत में खिलौनों के निर्यात में 200 प्रतिशत की वृद्धि एवं खिलौनों के आयात में 52 प्रतिशत की कमी दर्ज हुई है। भारत ने 15 करोड़ अमेरिकी डॉलर की राशि के खिलौनों का निर्यात किया है। भारत के सकल घरेलू उत्पाद में पर्यटन क्षेत्र का योगदान लगभग 5 प्रतिशत है। विशेष रूप से वाराणसी, श्री अयोध्या धाम, उज्जैन एवं महाकुम्भ, प्रयागराज में पर्यटकों के लिए विकसित की गई आधारभूत सुविधाओं के बाद इन सभी शहरों की पहचान धार्मिक पर्यटन के केंद्र के रूप में पूरे विश्व में कायम हुई है। आज आध्यात्म की ओर पूरा विश्व ही आकर्षित हो रहा है अतः भारत में

अन्य धार्मिक केंद्रों को भी इसी तर्ज पर विकसित किया जाना चाहिए जिससे विभिन्न देशों के नागरिक भी इन धार्मिक स्थलों पर आ सकें एवं जिससे देश के धार्मिक पर्यटन को बढ़ावा मिल सके। वित्तीय वर्ष 2025–26 के बजट में पर्यटन उद्योग को बढ़ावा देने के लिए 2,541 करोड़ रुपए की राशि का आबंटन किया गया है जबकि वित्तीय वर्ष 2024–25 में 850 करोड़ रुपए की राशि आबंटित की गई थी। भारतीय पर्यटन उद्योग का आकार 25,600 करोड़ अमेरिकी डॉलर का है, जो कि बहुत तेजी से आगे बढ़ रहा है। उत्तर पूर्व के राज्यों से लेकर जम्मू एवं कश्मीर तक 50 नए पर्यटन केंद्र विकसित किए जा रहे हैं। यह ऐसे पुराने पर्यटन केंद्र हैं जिनकी पहचान कहीं खो गई है। अब इन पर्यटन केंद्रों पर आधारभूत सुविधाओं को विकसित किये जाने की योजना बनाई जा रही है। इन केंद्रों पर पहुँच को आसान बनाने के उद्देश्य से यातायात के साधनों का विकास किया जाएगा, सर्वसुविधा सम्पन्न होटलों का निर्माण किया जाएगा, एवं इन स्थलों पर अन्य प्रकार की समस्त सुविधाएं पर्यटकों को उपलब्ध कराई जाएंगी। साथ ही, भारत में मेडिकल पर्यटन को भी बढ़ावा दिया जा सकता है क्योंकि विकसित देशों की तुलना में भारत में विभिन्न बीमारियों का उच्चस्तरीय इलाज बहुत ही सस्ते दामों पर उपलब्ध है। और फिर, भारतीय नागरिकों के डीएनए में ही सेवा भावना भरी हुई है, अतः इन देशों के नागरिकों को भारत में इलाज कराने के लिए प्रेरित किया जा सकता है। वैश्विक स्तर पर मेडिकल पर्यटन का आकार 13,700 करोड़ अमेरिकी डॉलर का है। अतः भारत में मेडिकल पर्यटन को बढ़ावा दिया जाना चाहिए। इससे पर्यटन के क्षेत्र में रोजगार के करोड़ों नए अवसर निर्मित किए जा सकते हैं। इसी प्रकार भारत में सुरक्षा के क्षेत्र में भी अपार सम्भावनाएं मौजूद हैं। भारत अभी तक अपनी सुरक्षा सम्बंधी आवश्यकताओं के लिए सुरक्षा उपकरणों का बड़ी मात्रा में आयात करता रहा है। परंतु, पिछले कुछ वर्षों में सुरक्षा के क्षेत्र में भारत को आत्मनिर्भर बनाने के लिए चलाए जा रहे अभियान का स्पष्ट असर अब दिखाई देने लगा है और भारत आज मिसाइल सहित कई सुरक्षा उपकरणों का निर्यात करने लगा है। वित्तीय वर्ष 2025–26 के लिए केंद्र सरकार के बजट में सुरक्षा क्षेत्र

के लिए 4.92 लाख करोड़ रुपए की भारी भरकम राशि का आबंटन किया गया है, साथ ही, पूंजीगत खर्चों में भी सुरक्षा क्षेत्र के लिए 2 लाख करोड़ रुपए के बजट का अतिरिक्त प्रावधान किया गया है। इसी प्रकार, देश में अधोसंरचना को और अधिक मजबूत बनाने के उद्देश्य से पूंजीगत खर्चों को भी 11.20 लाख करोड़ रुपए के स्तर पर रखा गया है। साथ ही, सरकारी उपक्रमों एवं निजी क्षेत्र की कम्पनियों भी अपने पूंजी निवेश को बढ़ाने का प्रयास यदि करती हैं एवं विदेशी कम्पनियों द्वारा किए जाने वाले विदेशी निवेश को मिलाकर पूंजीगत मदों पर खर्चों को 15 लाख करोड़ रुपए की राशि तक ले जाया जा सकता है। इसके लिए देश में ईज आफ डूइंग बिजनेस को अधिक आसान बनाना होगा एवं पुराने कानूनों को हटाकर उद्योग मित्र कानून बनाए जाने की आवश्यकता है। चूंकि विश्व के कई देशों, विशेष रूप से विकसित देशों, में प्रौढ़ नागरिकों की संख्या लगातार बढ़ रही है अतः इन देशों में युवाओं की संख्या में कमी के चलते विभिन्न संस्थानों में कार्य करने वाले नागरिकों की कमी हो रही है। अतः भारत को पूरे विश्व में कौशल से परिपूर्ण युवाओं के केंद्र के रूप में विकसित किया जा सकता है। जापान, ताईवान, इजराईल, वियतनाम सहित कई विकसित देशों ने तो भारत से कौशल से परिपूर्ण इंजीनियर्स, डॉक्टर एवं नर्सों की मांग भी की है। आज भारत पूरे विश्व को ही कौशल से परिपूर्ण युवाओं को उपलब्ध कराने की क्षमता रखता है। साथ ही, देश में रोजगार के अधिकतम अवसर निर्मित हों, इसके प्रयास भी किए जा रहे हैं। विशेष रूप से रोजगार उन्मुख क्षेत्रों, यथा, कृषि, सूक्ष्म, लघु एवं मध्यम उद्योगों (टेक्स्टायल उद्योग, फूटवेयर उद्योग, खिलौना उद्योग, पर्यटन उद्योग, आदि सहित) एवं सेवा क्षेत्र पर अधिक ध्यान दिया जा रहा है। साथ ही, स्टार्ट अप को बढ़ावा देने के उद्देश्य से 10,000 करोड़ रुपए का विशेष फंड बनाया गया है ताकि स्टार्ट अप को भारत में सफल बनाया जा सके। देश में स्टार्ट अप के माध्यम से भी लाखों नए रोजगार निर्मित हो रहे हैं। इस फंड में केंद्र सरकार एवं निजी क्षेत्र ने मिलकर भागीदारी की है। अभी तक 1,100 से अधिक स्टार्ट अप ने इस फंड का लाभ उठाया है। इसी प्रकार, केंद्र सरकार चाहती है कि वैश्विक स्तर पर भारत आर्टिफिशियल इंटेलिजेन्स (एआई) का केंद्र बने। एआई के क्षेत्र में भारतीय इंजीनियरों में कौशल विकास के उद्देश्य से वित्तीय वर्ष 2025–26 के लिए 500 करोड़ रुपए की राशि उपलब्ध कराई जा रही है एवं इस सम्बंध में 13 नए कौशल विकास केंद्रों की स्थापना भी की जा रही है। देश में हाल ही के समय में सरकारी कम्पनियों की कार्यप्रणाली में बहुत सुधार हुआ है एवं अब इन कम्पनियों की लाभप्रदता में अतुलनीय सुधार दिखाई दिया है और आज यह कर्पनियों केंद्र सरकार को लाभार्थी की मद में भारी भरकम राशि प्रदान करने लगी हैं।

## सांस्कृतिक विरासत के प्रति जिम्मेदारी भी जरूरी

संयुक्त राष्ट्र पर्यटन महासभा ने 2017 में अपने 22वें सत्र में सांस्कृतिक पर्यटन को एक ऐसी गतिविधि के रूप में परिभाषित किया, जहां ‘पर्यटक की प्राथमिक प्रेरणा पर्यटन स्थल के मूर्त और अमूर्त सांस्कृतिक आकर्षणों-उत्पादों की खोज करना, सीखना, अनुभव करना और उनकी सराहना करना और आनंद लेना है।’ हाल के वर्षों में, स्थापत्य-सांस्कृतिक विरासत की समझ को केवल पुरातात्विक खंडहरों तक सीमित रखने के बजाय, इसे ‘जीवित विरासत’ तक विस्तारित किया गया है। अब इसे न केवल तीर्थयात्रा, बल्कि मनोरंजन, अनुभव और विश्राम की यात्रा के रूप में भी देखा जाता है। इस बदलाव ने पर्यटन और सांस्कृतिक विरासत संरक्षण को एक प्रमुख उद्योग के रूप में विकसित किया, जो आतिथ्य, आवास, परिवहन और अन्य व्यवसायों के लिए उत्प्रेरक बन गया है। इसलिए, सरकारें सांस्कृतिक विरासत को पर्यटन से जोड़ रही हैं। पर्यटन उद्योग समाज के विभिन्न वर्गों और क्षेत्रों को लाभ पहुंचाता है, जैसे स्थानीय व्यवसाय, ट्रांसपोर्ट, टूरअर गाइड, होटल, कारीगर आदि। यह न केवल पर्यटन स्थल पर, बल्कि यात्रा के रास्ते में भी व्यवसाय को बढ़ावा देता है। सांस्कृतिक विरासत को पर्यटन से जोड़ने से रोजगार, विकास, अंतर-सांस्कृतिक समझ और सांस्कृतिक संरक्षण को संभावनाएं उत्पन्न होती हैं। पर्यटन और सांस्कृतिक विरासत के बीच संबंध पारस्परिक है, जहां पर्यटन सांस्कृतिक विरासत के संरक्षण में मदद करता है। इस प्रकार, सांस्कृतिक विरासत पर्यटन उद्योग का अहम हिस्सा बन रही है। पर्यटन एक लाभ और आर्थिक विकास पर आधारित उद्योग है, जबकि सांस्कृतिक विरासत पहचान और इतिहास से जुड़ी होती है। पर्यटन के लिए सांस्कृतिक विरासत एक वस्तु है, जो आय का स्रोत बन सकती है, जबकि सांस्कृतिक विरासत के लिए पर्यटन एक पोषक तत्व है। सांस्कृतिक विरासत केवल एक वस्तु नहीं, बल्कि एक समुदाय की संस्कृति, रीति-रिवाज, मूल्यों, कलाकृतियों और स्थानों का प्रतीक है, जो लोगों को उनके अतीत से जोड़ता है और उनकी पहचान को परिभाषित करता है। जैसे-जैसे सांस्कृतिक विरासत पर्यटन उद्योग के फलने-फूलने की संभावना बढ़ती जा रही है, वैसे-वैसे जिम्मेदारियां भी बढ़ती जा रही हैं। पर्यटन उद्योग की सफलता और उससे लाभ उठाने के लिए, उपरोक्त सभी लाभार्थी क्षेत्रों को पर्यटकों के लिए प्रामाणिक और आनंददायक अनुभव प्रदान करने हेतु मिलकर काम करने के लिए तैयार होना चाहिए। जबकि पर्यटन उद्योग संचालकों और कार्यक्ताओं को पर्यटकों को सांस्कृतिक विरासत स्थलों के

प्रोटोकॉल को समझना और उनका सम्मान करना सिखाना चाहिए, वहीं विरासत-स्थल प्रबंधकों को यह स्वीकार करना होगा कि विरासत स्थलों के शिष्टाचार, प्रोटोकॉल और पवित्रता के बारे में पर्यटक उतने जागरूक नहीं हैं, जितना कि स्थानीय आबादी। पर्यटकों को यह समझना होगा कि सांस्कृतिक विरासत स्थल सिर्फ एक पर्यटन स्थल नहीं हैं। यात्रा शुरू करने से पहले और यात्रा के दौरान, टूरअर गाइड पर्यटकों को स्थानीय रीति-रिवाजों और जीवनशैली का पालन करने के लिए प्रोत्साहित कर सकते हैं। पर्यटकों को स्थानीय लोगों के साथ उस सीमा तक ही बातचीत करने और घुलने-मिलने के लिए प्रोत्साहित करना चाहिए कि इससे उनकी निजता और व्यक्तिगत जीवन में हस्तक्षेप न हो। सांस्कृतिक विरासत संरचनाओं, स्थलों और अन्य कला एवं शिल्प उत्पादों से लाभ उठाने के लिए उनका बेहतर संरक्षण, प्रबंधन और प्रदर्शन आवश्यक है। सांस्कृतिक विरासत स्थलों संबंधित नए शोध-आधारित आख्यानों को जोड़कर, उन्हें उचित देखभाल प्रदान करके और जागरूकता बढ़ाकर, पर्यटन उद्योग उनके महत्व को बढ़ा सकता है, लेकिन यह ध्यान रखना महत्वपूर्ण है कि बढ़ते पर्यटन से भीड़भाड़ बढ़ सकती है और पर्यावरणीय गिरावट से लोगों का जीवन बेहतर नहीं होता है। स्थानीय जनता के लिए यह असुविधाजनक और अप्रिय हो सकता है। इसके अलावा, यह सुनिश्चित करना भी महत्वपूर्ण है कि सांस्कृतिक विरासत स्थल में अधिक रुचि पैदा करने और अधिक पर्यटकों को आकर्षित करने के लिए पर्यटन उद्योग संचालक द्वारा बनाई गई कहानियों में दी गई जानकारी की प्रामाणिकता से समझौता न किया जाए। भारत की कृषि, कला, वास्तुकला, शिल्प और दर्शन की विविध परंपराएं और साथ ही इसकी भौगोलिक, जातीय, भाषाई और सांस्कृतिक विविधता इसकी समृद्ध विरासत का वर्णन करती हैं। विरासत स्थलों के अलावा, भारत में पर्यटन उद्योग की भी समृद्ध संभावनाएं हैं, जिसके लिए अच्छे और सुचारु परिवहन, स्वच्छ पर्यावरण और वातावरण, ईमानदार व्यवहार, लेन-देन और आख्यान, स्पष्ट और पारदर्शी नीतियों आदि पर आधारित बुनियादी ढांचे के निर्माण की आवश्यकता है। यदि सांस्कृतिक विरासत को भी पर्यटन उद्योग के एक अन्य घटक के रूप में शामिल किया जाए तो जिम्मेदारी और बढ़ जाती है। पर्यटन उद्योग न केवल रोजगार और आर्थिक विकास के चालक के रूप में समावेशी है, बल्कि एक जिम्मेदारी के रूप में भी समावेशी है। इसलिए, पर्यटन और सांस्कृतिक विरासत के बीच संतुलन और पूरक संबंध विकसित करना आवश्यक है।



# बाल विवाह पर लगाए पूर्णतया रोकथाम - डीएम मनीष बंसल

जिलाधिकारी की अध्यक्षता में हुई बेटी बचाओ-बेटी पढ़ाओ योजना की समीक्षा बैठक

**गौरव सिंघल । सिटी चीफ ।** सहारनपुर, जिलाधिकारी मनीष बंसल की अध्यक्षता में कलेक्ट्रेट स्थित नवीन सभागार में बेटी बचाओ बेटी पढ़ाओ, जिला बाल कल्याण समिति, बाल विवाह की रोकथाम तथा जिला टॉस्क फोर्स की समीक्षा बैठक आयोजित की गयी। बैठक में बेटी बचाओं-बेटी पढ़ाओं योजना की समीक्षा करते हुए जिलाधिकारी मनीष बंसल ने निर्देश दिए कि जनपद के सभी स्कूलों में जाकर छात्रों की सोशल मीडिया के दुष्परिणामों एवं आर्टिफिशियल इण्टेलीजेंस के बारे में जागरूक किया जा। इसके साथ छात्राओं को ये भी बताया जाए कि उनके साथ दुर्व्यवहार होने पर बिना किसी डर के किसको जानकारी देनी है। इसके लिए उन्होंने पुलिस एवं प्रोबेशन विभाग के अधिकारियों एवं कर्मचारियों की संयुक्त टीम बनाकर स्कूलवार रोस्टर बनाते हुए जागरूकता कराने के निर्देश दिए। बाल विवाह प्रकरणों की जानकारी लेते हुए उन्हें निर्देश दिए कि सुनिश्चित किया जाए कि जनपद में कहीं भी बाल विवाह न



हो। अगर कहीं बाल विवाह की जानकारी मिलती है तो ऐसा कराने वालों पर सख्त कार्रवाई की जाए। बाल विवाह की रोकथाम के लिए आमजन को विभिन्न माध्यमों से जागरूक भी किया जाए। जिलाधिकारी मनीष बंसल ने राजकीय पश्चातवर्ती देखरेख महिला संगठन में रहने वाली अविवाहित संवासिनियों की इच्छा

जानते हुए उनका विवाह सामूहिक विवाह योजना के अंतर्गत कराने के निर्देश दिए। बाल गृह में निवासरत बालिकाओं के लिए कम्प्यूटर प्रशिक्षण की व्यवस्था कराने के निर्देश दिए। बाल गृह में रहने वाली बालिकाओं का नियमित मेडिकल चेकअप कराने के निर्देश एससीएमओ को दिए। बैठक में जिला प्रोबेशन

अधिकारी अभिषेक कुमार पाण्डेय, जिला कार्यक्रम अधिकारी नन्दलाल प्रसाद, एडीआईओ मो0 दानिश, प्रोग्रेसिव स्कूल सोसायटी के संयोजक सुरेन्द्र चौहान, बाल कल्याण समिति एवं स्वयंसेवी संस्थाओं के सदस्य सहित संबंधित विभागों के अधिकारीगण उपस्थित रहे।

## कटनी में अधिकारी-कर्मचारियों ने जिला मुख्यालय में किया जोरदार प्रदर्शन



**सुनील यादव । सिटी चीफ कटनी,** मध्यप्रदेश के सभी अधिकारी कर्मचारी संयुक्त मोर्चा के तत्वावधान में पूरे देश के साथ ही कटनी जिला मुख्यालय पर भी 51 मांगों को लेकर धरना आंदोलन किया। जिले के अपर कलेक्टर को मुख्यमंत्री के नाम ज्ञापन भी सौंपा संयुक्त मोर्चा के जिलाध्यक्ष के साथ अधिकारी कर्मचारियों ने बताया प्रांतीय नेतृत्व के आह्वान पर चरणबद्ध आंदोलन के तीसरे चरण में कलेक्टर कार्यालय के सामने

धरना आंदोलन और प्रदर्शन किया गया। अधिकारी कर्मचारियों ने बताया कि शहर के शासकीय 54 विभागों के वरिष्ठ अधिकारियों से आग्रह कर सुबह 11 से दोपहर 2 बजे तक धरना प्रदर्शन पर बैठे और प्रदर्शन किया। अधिकारी कर्मचारियों ने बताया कि उनकी 51 सूत्रीय मांगों में से मुख्य मांगों में पदोन्नति बहाल करना, महंगाई भत्ता देना, पुरानी पेंशन योजना लागू करना और केशलेस स्वास्थ्य बीमा लागू करना जैसी मांगें शामिल हैं।

## वैष्णों धाम के लिए रवाना हुआ 201 यात्रियों का जत्था



**भगवान दास बैरागी । सिटी चीफ** शाजापुर, गरीब एवं आर्थिक रूप से कमजोर भक्तों को मां वैष्णों भक्त मंडल द्वारा इस वर्ष भी निःशुल्क रूप से वैष्णोंधाम के लिए ले जाया गया। शुक्रवार को रूपामाता मंदिर में पूजन के बाद मां वैष्णों भक्त मंडल की 21वीं निःशुल्क तीर्थ यात्रा शाजापुर से रवाना हुई। इस यात्रा में 201 भक्तजन बेरछ से ट्रेन में सवार होकर वैष्णों धाम पहुंचेंगे। यात्रा का शहर में विभिन्न सामाजिक और धार्मिक संगठनों के द्वारा

स्वागत किया गया। इसी क्रम में वैष्णव बैरागी समाज द्वारा स्वागत किया गया। इस अवसर पर समाज के जिलाध्यक्ष भगवानदास बैरागी रिछोदा, वरिष्ठ समाजसेवी विष्णुदास बैरागी, युवा प्रकोष्ठ सेवा संघ के राष्ट्रीय उपाध्यक्ष नीरज वैष्णव, जिला कार्यकारिणी अध्यक्ष वरुणदास बैरागी, जिला उपाध्यक्ष धर्मेन्द्र वैष्णव, ईश्वरदास वैष्णव, महेंद्र बैरागी, घनश्यामदास बैरागी, भगवान दास बैरागी सहित समाजजन एवं यात्री उपस्थित थे।

# कोतमा पुलिस द्वारा 02 गुमशुदा को अलग अलग स्थान निगवानी

अनूपपुर से दस्तयाब कर परिवार जनों को सुपुर्द किया

**सुशिल सोनी । सिटी चीफ** अनूपपुर, सूचनाकर्ता ललन सिंह पिता धनू सिंह उम्र 42 साल निवासी बसखला थाना कोतमा के द्वारा दिनांक 26.11.18 को रिपोर्ट किया कि इसकी पत्नी मानमती सिंह उम्र 37 साल घर से बिना बताए कहीं चली गई है रिपोर्ट पर गुम इंसान क्रमांक 58/2018 कायम कर जांच में लिया गया दौरान जांच गुमशुदा मानमती सिंह उम्र 40 साल निवासी बसखला को ग्राम निगवानी से दस्तयाब किया गया तथा गुम इंसान क्रमांक 03/25 के सूचनाकर्ता अवधेश गुप्ता पिता तेज बाली गुप्ता उम्र 24 साल निवासी निगरानी रोड कोतमा ने रिपोर्ट किया कि दिनांक 19.01.25 को



घर से घूमने के लिए कहकर निकले थे जो वापस नहीं आए हैं रिपोर्ट पर गुम इंसान क्रमांक 03/25 कायम कर जांच में लिया गया दौरान जांच गुमशुदा तेज बली गुप्ता पिता स्वर्गीय राम अवतार गुप्ता

उम्र 56 साल निवासी वार्ड नंबर 4 निगवानी रोड कोतमा को अनूपपुर से दस्तयाब कर पूछताछ किया गया जो बताया कि महाकुंभ प्रयागराज गंगा जी नहाने चले जाना बताया दस्तयाब कर

परिवार जनों को सुपुर्द किया गया, उक्त कार्यवाही में सहायक उप निरीक्षक गोविंद प्रजापति, आर.अभय त्रिपाठी, आरक्षक जितेंद्र मंडलोई की महत्वपूर्ण भूमिका रही है।

## थाना-भालूमाड़ा पुलिस ने गुमइंसान दस्तयाब की कार्यवाही

**सुशिल सोनी । सिटी चीफ अनूपपुर,** श्रीमान् पुलिस अधीक्षक महोदय अनूपपुर श्री मोती-उर-रहमान के निर्देशन में, श्रीमान् अति. पुलिस अधीक्षक महोदय श्री इसरार मन्सूरी तथा अनु.अधि. कोतमा (पुलिस) श्रीमती आरती शांकर के मार्ग दर्शन में ऑपरेशन मुस्कान के तहत थाना भालूमाड़ा की टीम द्वारा अप.क्र. 339/24 धारा 137(2) बीएनएस के

अपहता/गुमशुदा लक्ष्मी पिता सुन्दर कोल (परिवर्तित नाम) उम्र 17 साल निवासी कुशला बहरा थाना भालूमाड़ा की पता तलाश कुशला बहरा भालूमाड़ा में कर दस्तयाब किया जाकर गुमशुदा को उसके परिजनों को सुपुर्द किया गया है। अहम भूमिका – थाना प्रभारी भालूमाड़ा निरी संजय खलको, स.उ.नि. रघुराज सिंह आर. 217 प्रवीण भगत म.आर. 379 ज्योति मालवीय।



# कृषि विभाग और ग्राम वासियों द्वारा पानी रैली निकाली गई

**गौरव सिंघल । सिटी चीफ** सहारनपुर, ग्राम सर्सिना में विधायक रामपुर मनहारान देवेंद्र निम की अगुवाई में कृषि विभाग और ग्राम वासियों द्वारा पानी रैली निकाली गई। जिसमें जल है कल है ,पानी बचाओ पर्यावरण बचाओ, खेत का पानी खेत में गांव का पानी गांव में जैसे नारों के साथ बड़ी संख्या में किसानों द्वारा भाग लिया गया और पूरे गांव में ग्राम वासियों को पानी के बचाने और उपयोग के प्रति जागरूक किया गया। इसके बाद सर्सिना गांव में ही एक किसान गोष्ठी का आयोजन किया गया। जिसमें मुख्य अतिथि विधायक रामपुर मनहारान देवेंद्र निम, विशिष्ट अतिथि संयुक्त कृषि निदेशक डॉ वीरेंद्र गंगवार, उप कृषि निदेशक सहारनपुर डॉ राकेश कुमार भूमि संरक्षण अधिकारी उमराव सिंह तथा अन्य वरिष्ठ और सम्मानित किसानों और मातृशक्ति द्वारा प्रतिभाग किया गया। जिसमें



प्रधानमंत्री कृषि सिंचाई योजना के अंतर्गत वाटरशेड यात्रा और वाटरशेड डेवलपमेंट के बारे में किसानों को बताते हुए खेत का पानी खेत में, मेड़ बनाने ,तालाबों का जीर्णोद्धार करने आदि के बारे में बताते हुए भूगर्भ को कैसे रिचार्ज किया जाएगा बताया गया इसके

अतिरिक्त उपलब्ध जल का कैसे समुचित और एफिशिएंट उपयोग किया जाएगा इस बारे में भी किसानों को जागरूक किया गया। अंत में भूपेंद्र मलिक एसएमएस उप कृषिनिदेशक कार्यालय द्वारा सभी को धन्यवाद देते हुए कार्यक्रम का समापन किया गया।

# विद्युत चालित चॉक वितरण एवं जागरूकता कार्यक्रम हुआ सम्पन्न

सदस्य उप पिछड़ा वर्ग आयोग श्री मेलाराम पंवार ने किए चॉक वितरण

**गौरव सिंघल । सिटी चीफ** सहारनपुर, सदस्य उप पिछड़ा वर्ग आयोग व मुख्य अतिथि मेलाराम पंवार द्वारा विकास खण्ड बलियाखेडी में माटीकला टूल किट्स योजनान्तर्गत विद्युत चालित चॉक का वितरण किया गया। कार्यक्रम में उप माटीकला बोर्ड द्वारा संचालित विपणन विकास सहायता एवं प्रचार-प्रसार योजनान्तर्गत माटीकला उत्पादो के उपयोग के प्रति जागरूकता एवं माटीकला उद्यमियों को नवाचार से परिचित भी कराया गया। इस अवसर पर मा0 ब्लाक प्रमुख श्रीमती सोनिया देवी, मा जिला पंचायत सदस्य श्रीकांत कोरी उपस्थित हुए। कार्यक्रम के मुख्य अतिथि मेलाराम पंवार द्वारा सम्बोधित किया गया कि सरकार द्वारा जो



योजनायें संचालित की जा रही है उनका लाभप्राप्त करें। स्वरोजगार अपनाकर खुद के साथ दूसरो को भी रोजगार दें तथा अपनी आमदनी में बढोतरी करते हुए आत्मनिर्भर बने। जिससे ग्रामीण क्षेत्र में स्थापित होने वाले उद्यमों से देश आत्मनिर्भर बन सके। जिला उद्योग केन्द्र व उद्यान

विभाग के प्रतिनिधियों द्वारा अपने विभाग द्वारा संचालित योजनाओं के बारे में जानकारी दी गयी। कार्यक्रम के अंत में जिला व परिक्षेत्रीय ग्रामोद्योग अधिकारी एस0एल0 अग्रवाल द्वारा सभी अतिथियों का आभार प्रकट करते हुए आये लाभार्थियों का धन्यवाद प्रकट किया गया।

## आवास सर्वे में लापरवाही बरतने पर सर्वेयर के मानदेय भुगतान पर रोक लगाने तथा पद से पृथक करने जिला पंचायत सीईओ ने दिया शोर्कोज नोटिस, सरपंच को धारा 40 का नोटिस

**सुशिल सोनी । सिटी चीफ** अनूपपुर, केंद्र एवं राज्य सरकार के निर्देशानुसार वर्तमान में ग्राम पंचायतों में घर- घर सर्वे कार्य किया जाकर पात्र हितग्राहियों को आवास स्वीकृत किए जाने का कार्य किया जा रहा है। उक्त सर्वे कार्य का जिला पंचायत मुख्य कार्यपालन अधिकारी श्री तमय वशिष्ठ शर्मा द्वारा आज ग्राम पंचायत करौंदा टोला जनपद पंचायत पुष्पराजगढ़ का निरीक्षण किया गया। निरीक्षण में पाया गया कि ग्राम पंचायत के रोजगार सहायक एवं प्रभारी सचिव श्री गजेंद्र अहिरवार द्वारा अभी तक मात्र 6 हितग्राहियों का सर्वे कार्य किया गया है जबकि सर्वे कार्य दिनांक 17 जनवरी से प्रारंभ है। रोजगार सहायक व सर्वेयर श्री अहिरवार के उक्त कृत्य पर सीईओ जिला पंचायत ने नाराजगी व्यक्त करते हुए आगामी माह के वेतन भुगतान पर अग्रिम आदेश तक रोक लगाए जाने संबंधित आदेश जारी किया गया है साथ ही पदीय दायित्वों



के निर्वहन एवं कार्य में उदासीनता/लापरवाही बरतने के कारण पद से पृथक करने संबंधित

नोटिस श्री अहिरवार को तथा ग्राम पंचायत के सरपंच को धारा 40 के तहत नोटिस जारी किया की गई है।

## जयारोग्य अस्पताल में मनाई माता अम्बेडकर की जयंती

**अरविन्द सिंह पवैया । सिटी चीफ** ग्वालियर, जयारोग्य अस्पताल के वर्कशॉप में माता रमाबाई अंबेडकर की जयंती पर विचार गोष्ठी रखी। कार्यक्रम के मुख्य अतिथि जीआरएमसी के डीन डॉ. आरकेएस धाकड़ थे। अध्यक्षता जेएच अधीक्षक डॉ. सुधीर सक्सेना ने की। कार्यक्रम संयोजक एवं वर्कशॉप प्रभारी अतर सिंह जाटव ने बताया कि सर्वप्रथम अतिथियों ने माता अंबेडकर के छायाचित्र पर श्रद्धासुमन अर्पित किए। इस अवसर पर डॉ. आरकेएस धाकड़ ने कहा है कि माता रमाबाई संविधान निर्माता डॉ. भीमराव अंबेडकर की धर्मपत्नी थीं। वे त्याग, तपस्या और संघर्ष की प्रतिमूर्ति थीं। जिन्होंने हर कठिन परिस्थितियों में अपने पति का साथ निभाया। डॉ. सुधीर सक्सेना ने कहा जब हम माता रमाबाई की



जीवनी को पढ़ते हैं, तो एक नई ऊर्जा का संचार होता है। कार्यक्रम संयोजक अतर सिंह जाटव ने माता रमाबाई हमेशा साधारण भोजन करती थीं ताकि उनके पति की पढ़ाई प्रभावित न हो। अस्पताल प्रबंधक डॉ. अनिल मेवाफरोश ने कहा कि माता अम्बेडकर का जीवन यह संदेश देता है कि एक नारी का समर्पण, धैर्य या किसी भी महान लक्ष्य को हासिल करने में

महत्वपूर्ण भूमिका निभाता है। इस मौके पर उप अधीक्षक डॉ. एमएल माहौर, सहायक प्रबंधक बालेन शर्मा, राकेश गोड़, पवन कौशल, ओमप्रकाश शाक्य, कमल जाटव, सोनू जाटव, तरुण गोड़, गोविंद गोड़, सुनेंद्र जाटव, बीएस जाटव, बसंत बाथम, खेमराज, आनंद जाटव, शेखर राजौरिया, विशाल कुशवाह, विशाल जैन आदि मौजूद थे।



# कलेक्टर ने की जल जीवन मिशन के कार्यों की समीक्षा

**खरगोन ।** कलेक्टर भव्या मित्तल ने शुक्रवार को लोक स्वास्थ्य यांत्रिकी विभाग के अधिकारियों एवं जनपद पंचायतों के मुख्य कार्यपालन अधिकारियों की बैठक लेकर जल जीवन मिशन के कार्यों की विस्तार से समीक्षा की और आवश्यक दिशा-निर्देश दिए। बैठक में जिला पंचायत के मुख्य कार्यपालन अधिकारी आकाश सिंह, लोक स्वास्थ्य यांत्रिकी विभाग के कार्यपालन यंत्री पीएस अचाले एवं सभी सहायक यंत्री व उप यंत्री उपस्थित थे। बैठक में कलेक्टर मित्तल ने अधिकारियों को निर्देशित किया कि जल जीवन मिशन की जो योजनाएं पूर्ण हो गई हैं, उन्हें शीघ्रता से ग्राम पंचायतों को हस्तांतरित करें। इस कार्य में किसी भी तरह की लापरवाही बर्दाश्त नहीं की जाएगी। जो योजनाएं छोटे मोटे के कार्यों के कारण ग्राम पंचायतों को हस्तांतरित नहीं की गई है उन्हें शेष कार्य को शीघ्र पूर्ण कर ग्राम पंचायत को हस्तांतरित की जाए। ग्राम पंचायतों को हस्तांतरित करने के साथ ही पोर्टल पर भी एंट्री की जाए। नल जल योजना



हस्तांतरण के बाद पाईप लाइन विस्तार एवं ग्रामीणों की मांग के अनुरूप कार्य के लिए 15वें वित्त आयोग, विधायक निधि, सांसद निधि एवं अन्य मदों की राशि का उपयोग किया जा सकता है। कलेक्टर मित्तल ने लोक स्वास्थ्य यांत्रिकी विभाग के सहायक यंत्री एवं उपयंत्रियों को जनपद पंचायत सीईओ के साथ समन्वय कर संबंधित ग्राम पंचायत के सरपंच सचिव के साथ बैठक करने एवं उनकी अपेक्षाओं के अनुरूप नल जल योजना का कार्य करने के निर्देश दिए। ग्राम पंचायत को योजना

हस्तांतरित होने के बाद भी लोक स्वास्थ्य यांत्रिकी विभाग को उस योजना के संचालन में 1 से 2 साल तक तकनीकी मदद देना होगा। ग्राम पंचायतों को हस्तांतरित नल जल योजना में जल कर की वसूली भी की जाना है। गांवों में जल कर की शत प्रतिशत वसूली के लिए आजीविका मिशन के स्व सहायता समूहों एवं सहकारी समितियों को जिम्मेदारी दी जाएगी। कलेक्टर मित्तल ने लोक स्वास्थ्य यांत्रिकी विभाग के अधिकारियों को सख्त चेतावनी दी कि जल जीवन मिशन की योजनाओं के कार्य

में जो कोई भी कमी हो तो उसे फरवरी माह में अनिवार्य रूप से पूर्ण कर लें। मार्च माह में नल जल योजना में किसी तरह की कमी होने की शिकायत मिलेगी तो संबंधित अधिकारी और ठेकेदार के विरुद्ध कड़ी कार्यवाही की जाएगी। बैठक में बताया गया कि खरगोन जिले में जल जीवन मिशन के 778 नल जल योजनाएं स्वीकृत हैं। इनमें से 536 योजनाएं पूर्ण हो चुकी हैं और 240 योजनाएं प्रगति पर हैं। जिले के 09 जनपद पंचायतों की 101 नल जल योजनाएं हस्तांतरण के लिए लंबित हैं।

# नवागत थाना प्रभारी ने किया पदभार ग्रहण

राजेंद्र बर्मन बोले – न्याय के लिए लोगों को भटकना नहीं पड़ेगा

**खरगोन**

पुलिस थाना कसरावद की कमान नगर निरीक्षक राजेंद्र बर्मन ने संभाल ली है। बर्मन ने पदभार ग्रहण करने के साथ ही महिनो पहले फरियादियों की रिपोर्ट लिखी हुई नाबालिक लड़कियों को पुलिस ने दस्तयाब कर परिजनों के सुपुर्द किया जा रहा है। एवं कई अपराधो मे चल रहे फरार इनामी अरोपीयों को गिरफ्तार करने मे सफलता हासिल की जा रही है। राजेंद्र बर्मन ने बताया कि शासन की मंशा अनुसार कार्य किया जाएगा। उन्होंने कहा की पीड़ित व्यक्ति सीधे हमारे कार्यालय आकर बैखोफ अपनी बातें बता सकता है। शिकायत पर तत्काल कार्रवाई की जाएगी। अमन शांति के साथ सामाजिक तत्वों पर विशेष लगाम लगाई जाएगी। क्षेत्र में अवैध गतिविधियां चलने नहीं दी जाएगी आम जनता का भरोसा कायम रखा जाएगा। बर्मन हाल ही में जिले की करही थाना प्रभारी



रह चुके हैं इनकी आसामाजिक तत्वों के खिलाफ की गई सख्त कार्रवाई के चलते अपराधियों के हौसले पस्त रहे हैं। अब कसरावद थाना क्षेत्र में भी ऐसे ही सख्त कार्रवाई की इनसे अपेक्षा है नवागत थाना प्रभारी

राजेंद्र बर्मन ने आसामाजिक तत्वों पर सख्त करवाई लगातार करने की बात कही। उन्होंने कहा कि अवैध शराब विक्रय व होटलों व ढाबो पर होने वाली नशा खोरी जुआ सट्टा को कतई बर्दाश्त नहीं किया जाएगा। जनता में पुलिस

की छवि साफ बनाने के साथ ही क्षेत्र वासियों के विश्वास पर खरा उतरने का भरपूर प्रयास करेंगे। थाना क्षेत्र में महिला हिंसा, मोबाइल फ्राइम, क्षेत्र में शांति व्यवस्था के साथ अन्य अपराधों के ग्राफ को अंकुश लगाना प्रथम लक्ष्य रहेगा

# कलेक्टर ने परीक्षाओं के साथ-साथ अन्य व्यवस्थाओं का जायजा लिया

**विदिशा** कलेक्टर श्री रोशन कुमार सिंह ने शुक्रवार को नीमताल चौराहे पर स्थित एकीकृत शासकीय हाई स्कूल माधवगंज क्रमांक एक में अचानक पहुंचकर शैक्षणिक व्यवस्थाओं के साथ-साथ नवमी व ग्यारहवीं के परीक्षार्थियों की परीक्षा का जायजा लिया है। शासकीय संस्कृत उच्चतर माध्यमिक विद्यालय में कक्षा नवमी के विद्यार्थियों द्वारा संस्कृत विषय की परीक्षा दी जा रही थी। कक्ष में पहुंचकर कलेक्टर ने अवलोकन किया। कलेक्टर श्री सिंह ने दसवीं कक्षा के परीक्षार्थियों से संवाद कर उनके अध्यापन कार्यों के संबंध में पूछताछ करते हुए

परीक्षा के लिए महत्वपूर्ण टिप्स साझा किए हैं। उन्होंने कहा कि बोर्ड परीक्षा के प्रश्न पत्रों को बिना भय के हल करें। जिन प्रश्नों का उत्तर हमें सबसे अच्छी तरह से आता है उन्हें सबसे पहले हल करें। परीक्षा के दौरान खान-पान व स्वास्थ्य पर ध्यान देने के संबंध में भी उन्होंने आवश्यक टिप्स दिए हैं। कलेक्टर श्री सिंह ने नर्सरी क्लास में तीन से पांच वर्ष की मौजूद बच्चों से संवाद किया। लक्ष्मी रैकवार के द्वारा फरटि से अल्फावेट (एबीसीडी) के साथ-साथ प्रश्नोत्तरी जबावो को सुनकर कलेक्टर ने सराहना करते हुए तालियां बजाकर बच्चों का हौंसला अफजाई किया।



**मॉडल के रूप में प्रस्ताव तैयार किया जाएगा** – स्कूल निरीक्षण के दौरान कलेक्टर श्री रोशन कुमार सिंह के संज्ञान में स्कूल स्टाफ द्वारा स्कूल परिसर में अधोसंरचना और मरम्मत की आवश्यकता है की ओर ध्यान आकर्षित कराया।

साथ ही बरसात में छत टपकने, पानी एकत्रित होने संबंधी जानकारी भी दी गई है। चूँकि शासकीय हाई स्कूल माधवगंज क्रमांक 01 नीमताल मुख्य मार्ग से लगा है की चलते असामाजिक तत्वों के जमाबड़े की शिकायतें को प्राप्त

हुई है। कलेक्टर श्री सिंह ने उक्त सभी बिंदुओं को संज्ञान में लेते हुए कहा है कि इन सभी व्यवस्थाओं के लिए आवश्यक कार्यवाही की जाएगी। स्कूल प्रांगण को एक मॉडल के रूप में डवलप करने का प्रस्ताव तैयार किया जाएगा।

# कलेक्टर ने ग्राम गड़ला में विद्युत उपकेन्द्र के शिलान्यास/भूमिपूजन कार्यक्रम की पूर्व तैयारियों का लिया जायजा

**गुना** कलेक्टर श्री किशोर कुमार कन्याल द्वारा आज आगामी दिनों में प्रस्तावित बमोरी के ग्राम गड़ला में 132/33 के.व्ही. विद्युत उपकेन्द्र के शिलान्यास/भूमिपूजन कार्यक्रम के पूर्व तैयारियों का जायजा लिया। उन्होंने कार्यक्रम स्थल पर मंच, बैठक व्यवस्था,छाया,पानी एवं विद्युत व्यवस्था के संबंध में उपस्थित अधिकारियों को आवश्यक दिशा-निर्देश दिए। **कलेक्टर द्वारा बमोरी क्षेत्र की ग्वालटोरिया मध्यम सिंचाई परियोजना की ली जानकारी** कलेक्टर द्वारा आज क्षेत्र भ्रमण के दौरान बमोरी क्षेत्र की ग्वालटोरिया मध्यम सिंचाई परियोजना की जानकारी ली। कार्यपालन अधिकारी जल



संसाधन विभाग ने बताया कि ग्वालटोरिया मध्यम सिंचाई परियोजना का निर्माण गुना जिले की बमोरी तहसील के अंतर्गत ग्राम काबर बमोरी के निकट वरनी नदी पर किया जाना है। योजना में बांध की लंबाई 1710 मीटर एवं अधिकतम ऊँचाई 19.30 मीटर है, जल भराव क्षमता 11.20 मिलियन घन मीटर है। इस योजना से प्रेशर पाईप लाईन द्वारा 3000 हेक्टर क्षेत्र में कृषकों को सिंचाई हेतु

जल प्रदाय किया जायेगा। जिससे स्प्रिंकल सिस्टम द्वारा सीधे खेती में सिंचाई करने के कारण कम पानी में अधिक क्षेत्र में सिंचाई की जावेगी। इस योजना से आस-पास के क्षेत्र का भू-जल स्तर भी बढ़ेगा, ग्रीष्म काल में पशुओं को पेयजल एवं निस्तार की सुविधा का लाभ भी ग्रामवासियों को प्राप्त होगा। इसका सिंचित क्षेत्र 3000 हेक्टेयर, कुल जल भराव क्षमता 11.20 मिलियन घन मीटर रहेगा

लाभांवि्त ग्रामों में काबर बमोरी, आटाखेडी, मानपुर, ककरूआ डांग, लपचोरा, डिगडोली, डुमावन, द्विमपुरा, जोहरी, जैतपुरा, वर्धा रहेंगे। आज भ्रमण के दौरान कलेक्टर श्री कन्याल ने स्थानीय ग्रामीणों से चर्चा की। उपस्थित ग्रामीणों द्वारा अवगत कराया कि यहां पर सचिव एवं रोजगार सहायक पदस्थ नहीं है। इस संबंध में कलेक्टर द्वारा आवश्यक व्यवस्था करने के निर्देश मुख्य कार्यपालन अधिकारी जिला पंचायत को दिए। आज निरीक्षण के दौरान मुख्य कार्यपालन अधिकारी जिला पंचायत श्री अभिषेक दुबे, अतिरिक्त पुलिस अधीक्षक श्री मान सिंह ठाकुर, अनुविभागीय अधिकारी गुना श्रीमति शिवानी पाण्डे सहित संबंधित अधिकारी उपस्थित रहे।

# माननीय मुख्यमंत्री मध्य प्रदेश शासन श्री मोहन यादव जी द्वारा पुलिस महानिदेशक श्री कैलाश मकवाना जी की उपस्थति में पुलिस मुख्यालय में आयोजित कार्यक्रम में आज पुलिस अधीक्षक टीकमगढ़ श्री मनोहर सिंह मंडलोई एवं थाना प्रभारी बमहोरीकला श्रीमति रश्मि जैन को ‘सर्टिफिकेट ऑफ़ एक्सलेंस’ प्रदान किया गया

## थाना बम्होरीकला को वर्ष 2024 में देश में सर्वश्रेष्ठ थानों में 20वें स्थान पर एवं म.प्र.में प्रथम स्थान चयनित किये जाने पर किया गया सम्मानित

**टीकमगढ़**

आसूचना ब्यूरो, गृह मंत्रालय भारत सरकार द्वारा जिला टीकमगढ़ के थाना बम्होरीकला को वर्ष 2024 देश में सर्वश्रेष्ठ थानों में 20वें स्थान पर एवं म.प्र. में प्रथम स्थान पर चयनित किया गया है। उक्त संबंध में आसूचना ब्यूरो, गृह मंत्रालय भारत सरकार द्वारा प्रेषित ‘सर्टिफिकेट ऑफ़ एक्सलेंस’ माननीय मुख्यमंत्री मध्य प्रदेश शासन श्री मोहन यादव जी द्वारा पुलिस महानिदेशक श्री कैलाश मकवाना जी की उपस्थिति में आज दिनांक 07.02.2025 को 11:00 बजे कुशभाऊ ठाकरे इंटरनेशनल कन्वेंशन सेंटर भोपाल में आयोजित कार्यक्रम में पुलिस अधीक्षक टीकमगढ़ श्री मनोहर सिंह मंडलोई एवं थाना प्रभारी बम्होरीकला उप निरीक्षक रश्मि जैन



को प्रदाय किया गया।

पुलिस अधीक्षक द्वारा बताया गया की टीकमगढ़ जिले के थाना बम्होरीकला को यह उपलब्धि पुलिस महानिरीक्षक

सागर जोन सागर श्री प्रमोद वर्मा एवं पुलिस उपमहानिरीक्षक छतरपुर रंज श्री ललित शाक्यवार निर्देशन एवं मार्गदर्शन में प्राप्त हुई हैं।

# महिला सशक्तिकरण के लिये जंग- रामानुजगंज वार्ड-13 में 6 महिला प्रत्याशी, कांटे की टक्कर, मुद्दों पर केंद्रित प्रचार

**राजीव खरे । सिटी चीफ** बलरामपुर, रामानुजगंज का वार्ड क्रमांक 13 इस बार खास चर्चा में हैं, क्योंकि यहाँ से छह महिला उम्मीदवार पार्षद पद के लिए मैदान में हैं। भारतीय जनता पार्टी (भाजपा) ने अधिवक्ता मनीता शर्मा को प्रत्याशी बनाया है, जबकि कांग्रेस ने गणित विषय से स्नातकोत्तर पुष्पा श्रीवास पर दांव लगाया है। वहीं, निर्दलीय उम्मीदवारों में पूजा कुमारी, फरहा खातून, आरती देवी और सुजाता केसरी शामिल हैं। सभी प्रत्याशी

अपने-अपने दावे मजबूत बता रही हैं, लेकिन जनता किसे चुनती है, इसका फैसला 15 फरवरी को होगा। **पिछड़ा वार्ड, बड़ी चुनौतियां** वार्ड क्रमांक 13 नगर के सबसे पिछड़े इलाकों में गिना जाता है। यहां गरीब और निम्न आय वर्ग की बड़ी आबादी रहती है, जिनकी जरूरतों को ध्यान में रखते हुए प्रत्याशियों ने अपने-अपने घोषणापत्र तैयार किए हैं। मतदाता सड़क, पानी, सफाई, बिजली और अन्य बुनियादी सुविधाओं की मांग

कर रहे हैं। **सुबह से रात तक जारी प्रचार** चुनाव प्रचार ने जोर पकड़ लिया है। सुबह से लेकर देर रात तक प्रत्याशी और उनके समर्थक घर-घर जाकर प्रचार कर रहे हैं। जैसे-जैसे मतदान की तारीख नजदीक आ रही है, वैसे-वैसे लोगों की दिलचस्पी और प्रत्याशियों की मेहनत बढ़ती जा रही है। **मुद्दों पर आधारित चुनाव, नहीं हो रहा आरोप-प्रत्यारोप** इस चुनाव की खास बात यह है कि कोई भी महिला प्रत्याशी एक-

दूसरे के खिलाफ व्यक्तिगत हमले नहीं कर रही हैं। सभी उम्मीदवार विकास और स्थानीय समस्याओं पर ध्यान केंद्रित कर रही हैं। वार्ड के विकास से जुड़े मुद्दों को प्रचार सामग्री और पंपलेट के जरिए मतदाताओं तक पहुंचाया जा रहा है। अब देखना यह होगा कि मतदाता किसे अपना प्रतिनिधि चुनते हैं और 15 फरवरी को वार्ड क्रमांक 13 का नया पार्षद कौन बनता है। फिलहाल, मुकाबला कांटे का नजर आ रहा है।





# बीपीएमयू की फरवरी माह की समीक्षा बैठक बीआरसीसी शाजापुर में संपन्न

शाजापुर शाजापुर। शुक्रवार को जनपद शिक्षा केन्द्र शाजापुर में प्रति माह होने वाली बीपीएमयू विकासखंड परियोजना प्रबंधन इकाई की फरवरी माह की समीक्षा बैठक विभिन्न अकादमिक बिंदुओं को लेकर बीआरसी श्री योगेश भावसार के मार्गदर्शन में संपन्न हुई। सबसे पहले इसमें गत माह की बैठक के निर्णयों की प्रगति की समीक्षा की गई। जनवरी माह के एफ एल एन आकलन ट्रेकर डेटा की समीक्षा, मेटरिंग एप पर जनवरी माह के अवलोकन की समीक्षा, अपार आई डी की प्रगति पर चर्चा, आगामी वार्षिक मूल्यांकन कक्षा 5-8 के रजिस्ट्रेशन, नवभारत साक्षरता की 16 फरवरी को होने वाली परीक्षा पर चर्चा, यू डाइस की प्रगति पर चर्चा,



पुस्तक वितरण की आनलाइन प्रविष्टि से शेष रही शालाओ की पेडेंसी समाप्त करने की कार्ययोजना पर चर्चा, इसके अलावा अन्य अकादमिक बिंदुओं पर बीआरसी महोदय के मार्गदर्शन में चर्चा की गई। इस अवसर पर बीआरसी श्री योगेश भावसार, एपीसी श्री मेहरबान गुर्जर, श्री धीरज बीरथरे, बीएसी श्री देवेन्द्र पाठक, श्री प्रमोद गुप्ता, श्री

सुनील विश्वकर्मा, श्रीमती हेमलता जादम, मिशन अंकुर ब्लाक प्रभारी श्री संजय शर्मा, कार्ययोजना पर चर्चा, इसके अलावा अन्य अकादमिक बिंदुओं पर बीआरसी महोदय के मार्गदर्शन में चर्चा की गई। इस अवसर पर बीआरसी श्री योगेश भावसार, एपीसी श्री मेहरबान गुर्जर, श्री धीरज बीरथरे, बीएसी श्री देवेन्द्र पाठक, श्री प्रमोद गुप्ता, श्री

सुनील विश्वकर्मा, श्रीमती हेमलता जादम, मिशन अंकुर ब्लाक प्रभारी श्री संजय शर्मा, कार्ययोजना पर चर्चा, इसके अलावा अन्य अकादमिक बिंदुओं पर बीआरसी महोदय के मार्गदर्शन में चर्चा की गई। इस अवसर पर बीआरसी श्री योगेश भावसार, एपीसी श्री मेहरबान गुर्जर, श्री धीरज बीरथरे, बीएसी श्री देवेन्द्र पाठक, श्री प्रमोद गुप्ता, श्री

# मुख्यमंत्री डॉ.मोहन यादव ने ताप्ती मेगा रिचार्ज परियोजना को दी हरी झंडी, बैठक में शामिल हुई योजना की सूत्रधार अर्चना चिटनिस

भोपाल/बुरहानपुर देश व दुनिया की एक अभिनव एवं अजूबी “ताप्ती मेगा रिचार्ज परियोजना” की सूत्रधार विधायक एवं पूर्व कैबिनेट मंत्री अर्चना चिटनिस परियोजना को मूर्तरूप दिलाने हेतु लगातार प्रत्यनशील है। शुक्रवार को भोपाल में उनके विशेष आग्रह पर आयोजित बैठक में मुख्यमंत्री डॉ.मोहन यादव, मध्यप्रदेश जल संसाधन मंत्री तुलसीराम सिलावट एवं अर्चना चिटनिस सहित मध्यप्रदेश और महाराष्ट्र के उच्च अधिकारियों की उपस्थिति परियोजना का प्रस्तुतिकरण हुआ। बैठक में परियोजना को मूर्तरूप दिलाने हेतु मुख्यमंत्री डॉ.मोहन यादव ने हरी झंडी देते हुए परियोजना के क्रियान्वयन के लिए मध्यप्रदेश और महाराष्ट्र राज्य के जल संसाधन विभाग के वरिष्ठ अधिकारियों क्रियान्वयन में तेजी लाने के निर्देश दिए। बैठक में डॉ.मोहन यादव ने कहा कि यशस्वी प्रधानमंत्री नरेंद्र मोदी के नेतृत्व में जैसे हमने पार्वती-कालीसिंध-चंबल नदी प्रोजेक्ट को राजस्थान के साथ एवं उत्तरप्रदेश के साथ केन-बेतवा नदी प्रोजेक्ट सफलतापूर्वक प्रारंभ किया। इस तरह अब हम ताप्ती नदी को लेकर महाराष्ट्र के साथ अगे बढ़ने का निर्णय कर रहे हैं, जो दोनों राज्यों के लिए लाभदायक होगा। इस संबंध में आज बैठक कर वरिष्ठ अधिकारियों को आवश्यक दिशा-निर्देश दिए। अर्चना चिटनिस ने बुरहानपुर सहित महाराष्ट्र के 5 जिलों की जीवन रेखा ताप्ती मेगा रिचार्ज योजना की विस्तृत जानकारी देते हुए योजना के जमीन पर मूर्तरूप दिलाने हेतु विगत किए गए प्रयासों और कार्यों से अवगत कराया। उन्होंने कहा कि यह वृहद जल पुनर्भरण योजना मध्यप्रदेश तथा महाराष्ट्र के लिए महत्वपूर्ण योजना है एवं इससे क्षेत्र के समग्र विकास हेतु जल की उपलब्धता सुनिश्चित होगी। चिटनिस ने ताप्ती कछार में स्थित अदभूत भूजल गभीय संरचना के बारे में जानकारी से अवगत कराते हुए कहा ताप्ती कछार में सतपुड़ा पर्वत की तलहटी में ताप्ती नदी तथा सतपुड़ा पर्वत श्रृंखला के समानांतर “भूभ्रंश” (फाल्ट) है। इसी भूभ्रंश से सटकर अत्यंत पाइर (परमेबल) “बजाड़ा झोन” (बजाड़ा झोन) पाया गया



है। जिसमें मध्यप्रदेश का 1.23 लाख हेक्टेयर एवं महाराष्ट्र का 2.34 लाख हेक्टेयर पुनर्भरण से लाभान्वित होने वाला है तथा 48 हजार हेक्टेयर सीधी सिंचाई से लाभ होगा। जिससे मध्यप्रदेश के बुरहानपुर एवं खंडवा तथा महाराष्ट्र के जलगांव, बुलढाणा, अकोला और अमरावती जिले के क्षेत्र सम्मिलित है। चिटनिस ने कहा इस परियोजना अंतर्गत पुनर्भरण से जलस्तर बढ़ना, भूजल गुणवत्ता सुधार, महाराष्ट्र के विदर्भ के खारपण पट्टा में क्षारों की तीव्रता (डेल्यूशन) कम होकर भूजल उपयुक्तता बढ़ाना, तालाब से सीधी सिंचाई होना एवं पर्यावरण का संरक्षण व संवर्धन होने का ध्येय निश्चित है। इस पर योजना की अनुमानात लागत रु. 19 हजार करोड़ के आसपास है तथा समुचित लाभार्थ क्षेत्र 3.57 लाख हेक्टेयर है। इस योजना का लाभव्यय रेशों 2.05 है जो कि बहुत अच्छा समझा जाता है। परियोजना को लेकर सतत प्रयत्नशील हैं अर्चना चिटनिस बैठक में अर्चना चिटनिस ने ताप्ती मेगा रिचार्ज परियोजना का तकनीकी दृष्टि से संपूर्ण ऐतिहासिक घटनाक्रम बताया। उन्होंने बताया कि वर्ष 1999 में सेंट्रल ग्राउंड वॉटर बोर्ड, भारत सरकार द्वारा एक प्रकाशन किया गया जिसमें उन्होंने एक मेगा रिचार्ज की संभावना सतपुड़ा की तलहटी में उपस्थित बजाड़ा झोन की स्थिति को बताया। इस प्रकाशन को भूमिगत जल भरण के आर्टिफिशियल रिचार्ज का मास्टर प्लान भी कहा गया। तत्पश्चात लंबे प्रयासों के बाद केन्द्र व राज्यों सरकार के सतत् पत्राचार के बाद, सिविल सोसायटी के वैज्ञानिकों से उन्मीखीकरण के पश्चात अखबारों और मैगजीन में ताप्ती मेगा रिचार्ज के सतत प्रकाशनों के बाद 4 अगस्त

# शान्ति पूर्ण तरीके से मेला सम्पन्न कराने पर सभी का आभार सरपंच सागर

मैहर/अमरपाटन ग्राम पंचायत किरह्राई अन्तर्गत ग्राम जुडूमनिया (प्रतापगढ़) में वर्षों से चली आ रही परम्परा को जिंदा रखने के लिए इस वर्ष भी मेला लगा। इस आयोजन को शांति पूर्ण कराने के लिए सभी का बहुत-बहुत आभार और खासकर अमरपाटन पुलिस का बहुत बहुत आभार जिन्होंने कड़ी मेहनत से मेला सम्पन्न कराने में अहम भूमिका निभाई। आपको बता दें बसन्त पंचमी को हमेशा की तरह इस वर्ष भी 04 दिन मेला लगा रहा, रोड में लगने वाले मेला जितनी खुशी हुई उतनी ही थोड़ा परेशानी हुई लेकिन इस थोड़ी से परेशानी का अमरपाटन पुलिस मोर्चा सम्हाल कर रखी थी तत्पश्चात परेशानी भी ज्यादा देर तक नहीं टिकी और शान्ति पूर्ण मेला सम्पन्न हुआ। इस बसन्त पंचमी के मेला में सतना, मैहर जिला के साथ अन्य जगह से लोग मेला देखने



पहुंचे थे, जहां मेला में दुकान लगाने वालों के साथ, घूमने वालों ने भी मेला की व्यवस्था देखकर, ग्राम पंचायत किरह्राई के सरपंच श्री सागर की सराहना की है।

मेला में ग्राम पंचायत किरह्राई के सरपंच रामलखन सागर खुद समय-समय पर हाल चाल ले रहे थे साथ ही मेला व्यवस्था में लगे अपने साथियों से, शान्ति पूर्ण मेला

सम्पन्न कराने की अपील कर रहे थे। मेला व्यवस्था में सभी वरिष्ठ पंचों एवं ग्रामीणों सहित गांव के सभी बुद्धजीवियों ने व्यवस्था में सहयोग किए।

# विस्थापित गांवों की कृषि भूमि का मिलेगा मुआवजा

## कूकरा और पट्टन के 95 कृषकों ने पेश किया दावा।

नर्मदापुरम सोहागपुर सोहागपुर। शासन विस्थापित गांवों के कृषकों को कृषि भूमि का मुआवजा भी देगा। शासन से मिले निर्देशों के बाद खंड स्तरीय विस्थापन समिति के प्रमुख एसडीएम द्वारा मुआवजा दावा आवेदन लिए जा रहे हैं। समिति द्वारा कूकरा और पट्टन गांवों के कृषकों से दावा आवेदन लिए गए। इसके बाद दस फरवरी को सोनपुर तथा नांदेरे गांव के कृषकों से भी दावा आवेदन लिए जाएंगे हैं। विकासखंड के उक्त चारों ही गांव वर्ष 2012-13 में सतपुड़ा टाइगर रिजर्व से विस्थापित किए गए थे। जिनकी कृषि भूमि का मुआवजा

देने की कार्यवाही तेरह वर्षों बाद शुरू की गई है। यह मुआवजा सिर्फ उन कृषकों को दिया जा रहा है जो तत्समय के विस्थापन लाभ से वंचित रह गए थे अथवा इन गांवों में जिनकी कृषि भूमिया थी और वे अन्यत्र निवास करते थे। इस विषय की जानकारी एसडीएम असवन राम चिरामन ने विस्थापितों से दावा आवेदन लेते हुए दी। इस दौरान सतपुड़ा टाइगर रिजर्व के एडी अंकित जामौद भी मौजूद रहे। एसडीएम ने बताया कि मुआवजा तत्कालीन समय की गाइडलाइन के अनुरूप दिया जाएगा। अभी दावा आवेदन लेकर उसे जिला विस्थापन समिति को भेजे जायेंगे। कूकरा से 52 और पट्टन गांव के 43 लोगों को चिन्हित किया गया है



तथा उनसे आवेदन लिए जा रहे हैं इसके अतिरिक्त अन्य लोग भी अपना दावा न्यायालयीन दिवस में प्रस्तुत कर सकते हैं। एसडीएम ने बताया कि उक्त आवेदन भारतीय वन अधिनियम 1927 की धारा 6 के अंतर्गत लिए जाकर उक्त अधिनियम के तहत ही मुआवजा राशि का निर्धारण किया जावेगा। इस दावा में वे लोग दावा

प्रस्तुत नहीं कर सकते जो पूर्व में विस्थापन का लाभ ले चुके हैं। यह मुआवजा शासन के निर्देशों से दिया जा रहा है अथवा न्यायालयीन आदेशों से यह सवाल एसडीएम और एडी हंसकर टाल गये। बहरहाल विस्थापन में अपनी कृषि भूमि गंवा चुके लोगों को मुआवजा दिया जाना बड़ी राहत लेकर आया है।

# कलेक्टर ने जिले के छात्रावास अधीक्षक व अधीक्षिकाओं की ली बैठक

## छात्रावासों व स्कूलों में बेहतर व्यवस्थाएं सुनिश्चित करने के लिए निर्देश

कलेक्टर भव्या मित्तल ने शुक्रवार को कलेक्ट्रेट सभागार में जिले के समस्त छात्रावासों के अधीक्षक एवं अधीक्षिकाओं की बैठक लेकर छात्रावासों में बेहतर व्यवस्थाएं सुनिश्चित करने के लिए आवश्यक दिशा-निर्देश दिए। बैठक में जिला शिक्षा अधिकारी एसके कानुडे, सहायक आयुक्त जनजातीय कार्य विभाग प्रशांत आर्य सहित छात्रावास अधीक्षक व

अधीकाएं उपस्थित थे। बैठक में कलेक्टर मित्तल ने सभी छात्रावास अधीक्षकों को निर्देशित किया कि छात्र-छात्राओं से कोई भी लेबर का कार्य नहीं कराएगा। इस तरह की शिकायत मिलने पर उनके विरुद्ध कड़ी कार्यवाही की जाएगी। छात्रावासों व स्कूलों में पानी की टंकियों की समय-समय पर नियमित जांच होनी चाहिए। वाटर कूलर सभी जगह रहना चाहिए। कलेक्टर सुश्री मित्तल ने सभी छात्रावासों में टीवी अनिवार्य रूप से होना चाहिए। साथ ही सभी विद्यालयों व छात्रावासों में किचन गार्डन अनिवार्य होना चाहिए। उन्होंने कहा कि



नियमित दिये जाने वाले भोजन में सब्जियों पर ज्यादा ध्यान दे और हरी सब्जियों की उपलब्धता हर जगह सुनिश्चित करें। कलेक्टर मित्तल ने कहा कि छात्रावासों के निरीक्षण के लिए नोडल अधिकारी नियुक्त कर दिये हैं जो समय समय पर निरीक्षण कर रिपोर्ट प्रस्तुत

करें। कलेक्टर मित्तल ने निर्देशित किया कि सभी छात्रावासों व स्कूलों के तहरी देवेखे करें। किसी भी प्रकार की उर्ध्व कोई समस्या न हो इसका विशेष ध्यान रखें। किसी भी छात्रावास या स्कूल के कैम्पस में किसी भी प्रकार नशा न हो इसका भी ध्यान रखें।

जाने चाहिए। सभी छात्रावास अधीक्षक व अधीक्षिकाएं छात्र-छात्राओं को अपने बच्चों की तरह ही देखेखे करें। किसी भी प्रकार की उर्ध्व कोई समस्या न हो इसका विशेष ध्यान रखें। किसी भी छात्रावास या स्कूल के कैम्पस में किसी भी प्रकार नशा न हो इसका भी ध्यान रखें।

कलेक्टर मित्तल ने निर्देशित किया कि सभी छात्रावासों में पढ़ने के लिए टीचर की आवश्यकता होती है और इसके लिए अब तक चापाखड़ा और उसके आसपास के गांव से ही टीचर की व्यवस्था होती थी, छात्रावास में जब से छात्रावास प्रारंभ हुआ तब से 2 रसोई बनाने वाले ने काम किया और 1 चौकीदार ही रहा पर वर्तमान

कलेक्टर मित्तल ने निर्देशित किया कि सभी छात्रावासों में पढ़ने के लिए टीचर की आवश्यकता होती है और इसके लिए अब तक चापाखड़ा और उसके आसपास के गांव से ही टीचर की व्यवस्था होती थी, छात्रावास में जब से छात्रावास प्रारंभ हुआ तब से 2 रसोई बनाने वाले ने काम किया और 1 चौकीदार ही रहा पर वर्तमान

# ए पी सी मकवाना पहुंची छात्रावास

निरीक्षण के साथ लिए सभी के कथन कार्यवाही का आश्वासन



के 3 वर्षों में दर्जन भर से अधिक रसोई बनाने वाले और चौकीदार भी 3 बदल गए ! वर्तमान सत्र में उज्जैन से टीचर भी पढ़ाने के लिए आई और रसोई बनाने वाले भी उज्जैन से आए और अब उनके जाने के बाद यह हाल कैसे बना उज्जैन से इन्हें यहां कौन लाया इनके सूत्र किससे जुड़े हुए हैं, इन सब विषयों पर यदि निष्पक्ष जांच होती है तो ठीक नहीं तो यह कहना कि यहां से वहां तक अब मिले जुले ही है ! बालिकाओं को किसने उकसाया बालिका छात्रावास में भोजन में कीड़े और बाल की शिकायत के बाद पिछले 15 दिनों से भी अधिक समय से जांच और निरीक्षण का दौर चल रहा है, किंतु अभी तक इस मामले में अंतिम निष्कर्ष पर नहीं पहुंचे हैं ! शुक्रवार को उज्जैन ए.पी.सी. श्रीमती कविता मकवाना छात्रावास पहुंची और वहां छात्रावास का निरीक्षण किया ! ए.पी.सी. श्री ने छात्रावास की वार्डन, सहायक वार्डन, रसोई बनाने वाली महिलाएं, सरपंच, शासकीय हायर सेकेंडरी स्कूल के प्राचार्य आदि सभी से लिखित में कथन लेकर और उन पर उचित कार्यवाही की बात कही है ! छात्रावास में बालिका के भोजन में बाल और कीड़े मिलने की शिकायत के बाद यहां जांच का दौर चल रहा है किंतु अभी तक इस मामले में दोषी कौन है यह तय जांच टीम नहीं कर पाई है ! टीचर और रसोईएं उज्जैन से कैसे आए छात्रावास में पढ़ने के लिए टीचर की आवश्यकता होती है और इसके लिए अब तक चापाखड़ा और उसके आसपास के गांव से ही टीचर की व्यवस्था होती थी, छात्रावास में जब से छात्रावास प्रारंभ हुआ तब से 2 रसोई बनाने वाले ने काम किया और 1 चौकीदार ही रहा पर वर्तमान

बालिकाएं खुद ही अपने भोजन में बल मिल रही है और फिर जाकर वह बालिकाएं अपने भोजन में बाल की शिकायतें कर रही हैं, ऐसा सीसीटीवी कैमरे 17 जनवरी सुबह का भोजन, 18 नवरी को शाम को भोजन के समय की रिकॉर्डिंग में देखा गया, बार बार उन्ही बालिकाओं के भोजन में बाल निकले आखिर इन बालिकाओं को इस प्रकार से करने के लिए किसने उकसाया ! यह भी जांच का विषय है, क्यों कि इन बालिकाओं को ऐसा करने के लिए किसी ने तो बोला ही होगा, नहीं तो उन्हें क्या मतलब की खाना कौन बना रहा है बालिकाओं को तो अपने खुद में भोजन की चिंता है !



## एजेंट ने 45 लाख लेकर अमेरिका में मरने को छोड़ा, गंदी जगह पर घास खाकर रहा जिंदा !

**इंटरनेशनल डेस्क.** अमेरिका से डिपोर्ट किए गए कई युवक पंजाब के हैं जो अपना और परिवार का सब कुछ दांव पर लगा अपने सपने पूरे करने विदेश गए थे । अभी डिपोर्ट हुए युवकों में पंजाब के होशियारपुर जिले के निवासी सुखपाल सिंह भी शामिल हैं जिन्होंने अमेरिका जाने के लिए अपनी जिंदगीभर की जमा पूंजी लगा दी। लेकिन उन्हें वहां जो सहना पड़ा, वह किसी बुरे सपने से कम नहीं था।अमेरिका पहुंचने के बाद उन्हें उचित भोजन तक नहीं दिया गया और मजबूरी में उन्हें 12 दिनों तक सिर्फ स्नैक्स खाकर रहना पड़ा। सुखपाल सिंह ने अमेरिका जाने के लिए करीब 45 लाख रुपये खर्च किए।

उन्होंने बताया कि दुबई, तुर्की, मेक्सिको होते हुए वह अमेरिका पहुंचे, लेकिन वहां उनके साथ धोखा हुआ। अमेरिका पहुंचने पर एजेंटों ने उन्हें अकेला मरने को छोड़ दिया और उन्हें भूखे रहकर संघर्ष करना पड़ा। सुखपाल ने बताया कि उन्हें भोजन नहीं दिया गया और जबरदस्ती गंदी जगहों पर रखा गया । उन्होंने कहा, डूबूख इतनी तेज थी कि कई बार घास खाकर पेट भरना पड़ा। इसके अलावा, उन्हें अमानवीय परिस्थितियों में रहना पड़ा, जहां सोने के लिए भी सही जगह नहीं थी। अंततः अमेरिकी अधिकारियों ने उन्हें पकड़ लिया



और डिपोर्ट कर वापस भारत भेज दिया । सुखपाल के मुताबिक, उन्हें अमेरिकी डिटेशन सेंटर में भी कई दिनों तक भूखा रखा गया। इस पूरे संघर्ष के बाद, वह पंजाब वापस लौट आए , लेकिन अब वह मानसिक रूप से बहुत परेशान हैं। पंजाब में सरकार ने ऐसे मामलों की जांच के लिए एक विशेष टीम गठित की है। यह टीम उन युवाओं से बात कर रही है, जिन्हें अमेरिका जाने के नाम पर ठगा

गया और अंत में डिपोर्ट होकर वापस आना पड़ा। विशेषज्ञों का कहना है कि पंजाब में अवैध इमीग्रेशन का नेटवर्क बहुत बड़ा हो चुका है। इस तरह के फर्जी एजेंट गरीब परिवारों से लाखों रुपये लेकर उन्हें झूठे सपने दिखाते हैं। अब सरकार ऐसे मामलों पर सख्त कार्रवाई करने की तैयारी में है ताकि भविष्य में किसी और को ऐसी परेशानियों का सामना न करना पड़े।

## बांग्लादेश में शेख हसीना के समर्थकों पर बड़े हमले

भारत ने जताया विरोध, यूनुस सरकार ने दिखाई सख्ती

**इंटरनेशनल डेस्क.** बांग्लादेश की अंतरिम सरकार, जिसका नेतृत्व नोबेल शांति पुरस्कार विजेता मोहम्मद यूनुस कर रहे हैं, ने शुक्रवार को देशभर में हो रही तोड़फोड़ और आगजनी पर सख्ती से रोक लगाने की घोषणा की। यह बयान ऐसे समय में आया है जब एक प्रमुख विपक्षी दल और भारत ने अपदस्थ प्रधानमंत्री शेख हसीना से जुड़े ऐतिहासिक घर पर हुए हमले को लेकर गंभीर चिंता जताई है। बुधवार रात से देश के विभिन्न हिस्सों में हिंसा भड़क उठी, जिसमें हसीना के समर्थकों के घरों और व्यापारिक प्रतिष्ठानों को निशाना बनाया गया। पूर्व सांसदों, कैबिनेट मंत्रियों और हसीना की पार्टी अवामी लीग के कई कार्यालयों में आग लगा दी गई।

अंतरिम सरकार ने आरोप लगाया कि यह हिंसा हसीना की भड़काउ टिप्पणियों का परिणाम है, जिनके जरिए वे बांग्लादेश में अस्थिरता पैदा करने की कोशिश कर रही हैं। हसीना के भारत से अपने समर्थकों को संबोधित करने के एक घंटे पहले ही प्रदर्शनकारियों ने ढाका में स्थित उस ऐतिहासिक आवास पर हमला



कर दिया, जहां से 1971 में पाकिस्तान से बांग्लादेश की स्वतंत्रता की घोषणा की गई थी। इस हमले के 24 घंटे बाद, अंतरिम सरकार ने एक बयान जारी कर चेतावनी दी कि हिंसा और तोड़फोड़ के कृत्यों को किसी भी हालत में बर्दाश्त नहीं किया जाएगा। मोहम्मद यूनुस ने शुक्रवार देर रात एक और बयान में सभी नागरिकों से कानून-व्यवस्था बनाए रखने और हसीना के समर्थकों की संपत्तियों को नुकसान न पहुंचाने

की अपील की।

भारत ने इस घटना की कड़ी निंदा करते हुए इसे वीर प्रतिरोध का प्रतीक बताया। भारतीय विदेश मंत्रालय ने कहा, \*\*बांग्लादेश की राष्ट्रीय चेतना के लिए इस आवास का ऐतिहासिक महत्व है। इस तरह की बर्बरता की कड़ी निंदा की जानी चाहिए। हसीना के अलोचकों और छात्र संगठनों ने सोशल मीडिया पर दिनभर अभियान चलाया और बुलडोजर जुलूस निकालने की घोषणा की।

जब प्रदर्शनकारी रहमान के घर पर पहुंचे, तो वहां मौजूद पुलिस ने कोई हस्तक्षेप नहीं किया। बाद में सैनिकों ने उन्हें रोकने का प्रयास किया, लेकिन फिर पीछे हट गए। गौरतलब है कि शेख हसीना पिछले साल अगस्त में छात्रों के नेतृत्व में हुए विरोध प्रदर्शनों के बाद बांग्लादेश छोड़कर भारत चली गई थीं, जिससे उनके 15 साल लंबे शासन का अंत हो गया था। अब देश की राजनीतिक स्थिति बेहद संवेदनशील बनी हुई है।

## भाजपा ने जीता दिल्लीवालों का दिल, 27 साल बाद बनायेगी सरकार

**नेशनल डेस्क.** दिल्ली विधानसभा चुनाव के परिणामों ने भाजपा के कार्यकर्ताओं के चेहरे पर खुशी की लहर दौड़ा दी है। 27 साल बाद भाजपा ने दिल्ली की सत्ता में वापसी की है, और पार्टी के कार्यकर्ताओं के बीच जश्न का माहौल है। चुनावी नतीजों ने भाजपा को दो तिहाई बहुमत दिलाया, जिससे राष्ट्रीय राजधानी में एक ऐतिहासिक जीत दर्ज की गई। भाजपा का यह विजय दिल्ली की राजनीति में एक बड़ा परिवर्तन लेकर आया है और पार्टी ने फिर से यह साबित कर दिया है कि वह दिल्ली की राजनीतिक ताकत है। भा.ज.पा. का शानदार प्रदर्शन दिल्ली चुनाव के रुझानों से साफ

हो गया था कि भाजपा इस बार सत्ता में वापसी करने वाली है। भाजपा ने अपने सशक्त नेतृत्व और चुनावी रणनीति के साथ दिल्ली में चुनावी किला फतह किया। पार्टी के कार्यकर्ताओं के चेहरे पर गर्व और खुशी के भाव दिख रहे हैं। भाजपा के अध्यक्ष और अन्य नेताओं ने भी इस जीत को ऐतिहासिक बताते हुए पार्टी के हर कार्यकर्ता की मेहनत की सराहना की है।

**जश्न का माहौल भाजपा कार्यालय में**

दिल्ली भाजपा कार्यालय के बाहर जश्न का माहौल है। कार्यकर्ता खुशी के साथ एक-दूसरे को मिठाईयां खिला रहे हैं, पटाखे फोड़ रहे हैं और नारे लगा

रहे हैं। पार्टी कार्यालय पूरी तरह से रंगीन हो चुका है। भाजपा के राष्ट्रीय अध्यक्ष ने इस जीत के बाद मीडिया से बात करते हुए कहा कि यह जीत पार्टी की मेहनत का नतीजा है। उन्होंने कहा कि दिल्ली की जनता ने भाजपा के विकास के एजेंडे को स्वीकार किया है।

**27 साल बाद वापसी का कारण**

भा.ज.पा. का 27 साल बाद दिल्ली की सत्ता में वापसी करना एक ऐतिहासिक घटना है। इसके पीछे भाजपा की कार्यकुशलता, भाजपा के नेताओं का जनसंपर्क, और पार्टी का विकास का एजेंडा रहा है। भाजपा ने दिल्ली में शिक्षा, स्वास्थ्य और इंफ्रास्ट्रक्चर

को प्राथमिकता दी है और जनता ने इन मुद्दों को लेकर पार्टी का समर्थन किया।

चुनाव के दौरान पार्टी ने हर वर्ग के लिए योजनाओं का ऐलान किया, जिससे लोगों का विश्वास और बढ़ा। दिल्ली विधानसभा चुनाव में भाजपा ने अपनी संकल्प पत्र में जो वादे किये थे, वे चुनावी मंच पर लोगों के दिलों में बैठ गए। भाजपा के उम्मीदवारों ने अपनी मेहनत से दिल्ली के हर इलाके में अपनी पहुंच बनाई और अपना संदेश दिया। इस संकल्प और मेहनत का नतीजा यह रहा कि भाजपा को बहुमत मिला और अब पार्टी दिल्ली में अपनी सरकार बनाने जा रही है।

## दुनिया के इस धर्म के लोग होते हैं सबसे ज्यादा अमीर

जानें गरीबों में कौन से धर्म के लोग शामिल हैं

**नेशनल डेस्क.** दुनिया भर में सबसे अमीर लोग किस धर्म से हैं? एक नई रिपोर्ट के मुताबिक, दुनिया में सबसे ज्यादा संपत्ति ईसाइयों के पास है। इसके बाद मुसलमानों और फिर हिंदुओं का नंबर आता है। रिपोर्ट में यह भी कहा गया कि दुनिया की कुल

संपत्ति का एक बड़ा हिस्सा उन लोगों के पास है, जो किसी भी धर्म को नहीं मानते।

न्यू वर्ल्ड वेल्थ की रिपोर्ट के अनुसार, धर्म के आधार पर जिन लोगों के पास सबसे ज्यादा संपत्ति है, वे ईसाई हैं। ईसाई धर्म के लोगों के पास 107,280

बिलियन अमेरिकी डॉलर की संपत्ति है, जो दुनिया की कुल संपत्ति का 55 प्रतिशत है।

ईसाइयों के बाद मुसलमानों का नंबर आता है। दुनिया भर के मुस्लिम समुदाय के पास 11,335 बिलियन अमेरिकी डॉलर की संपत्ति है, जो कुल संपत्ति का

5.9 प्रतिशत है। हिंदू धर्म के लोग तीसरे नंबर पर हैं, जिनके पास 6,505 बिलियन अमेरिकी डॉलर (3.3 प्रतिशत) की संपत्ति है।

इसके अलावा, यहूदी धर्म के लोगों के पास 2,079 बिलियन अमेरिकी डॉलर की संपत्ति है, जो कुल संपत्ति का 1.1 प्रतिशत है।

भारत की मैडीकल जगत में बड़ी सफलता

## टाइफाइड खात्मे के लिए दुनिया का पहला संपूर्ण टीका बनाया

**इंटरनेशनल डेस्क.** भारत ने टाइफाइड के खिलाफ दुनिया का पहला संपूर्ण टीका विकसित कर लिया है, जो इस बीमारी के दोनों प्रकारों साल्मोनेला टायफी और पैराटायफी-ए से सुरक्षा प्रदान करेगा। भारतीय आयुर्विज्ञान अनुसंधान परिषद ने इस महत्वपूर्ण उपलब्धि की घोषणा की है। ICMR के अनुसार, यह नया टीका टाइफाइड संक्रमण को पूरी तरह खत्म करने में मदद करेगा और एंटीबायोटिक दवाओं की जरूरत को भी कम करेगा। इसे डीपॉली फार्मास्यूटिकल्स और भारतीय वैज्ञानिकों की टीम ने संयुक्त रूप से विकसित किया है। वैज्ञानिकों के अनुसार, यह पहला ऐसा टीका होगा जो टायफाइड के दोनों प्रकारों से बचाव करेगा। हर साल दुनिया भर में लगभग 10 लाख लोग टायफाइड से प्रभावित होते हैं , जिनमें से अधिकांश मामले भारत और अन्य विकासशील देशों में सामने आते हैं। शोधकर्ताओं ने बताया कि इस टीके का प्रारंभिक



परीक्षण चूहों पर किया गया था, जिसमें इसके सकारात्मक परिणाम देखने को मिले। अब इसे बड़े पैमाने पर परीक्षण के लिए तैयार किया जा रहा है।

विशेषज्ञों का मानना है कि इस टीके के बड़े पैमाने पर उपयोग से टायफाइड के मामलों में 60% तक की गिरावट आ सकती है। यह विशेष रूप से उन इलाकों के लिए फायदेमंद होगा जहां दूषित पानी और खराब स्वच्छता के कारण यह बीमारी अधिक फैलती है। ICMR

के अनुसार, यह टीका सबसे पहले उच्च संक्रमण वाले क्षेत्रों में उपलब्ध कराया जाएगा। इसका बड़े पैमाने पर उत्पादन जल्द ही शुरू किया जाएगा, जिससे इसे आम जनता तक पहुंचाया जा सके। भारत की इस वैज्ञानिक उपलब्धि को वैश्विक स्वास्थ्य के लिए एक बड़ा कदम माना जा रहा है, जिससे टाइफाइड से होने वाली मौतों और संक्रमण की दर को प्रभावी रूप से नियंत्रित किया जा सकेगा।

## ब्राजील में दुर्घटनाग्रस्त हुआ छोटा विमान, 2 यात्रियों की मौत

**इंटरनेशनल डेस्क.** ब्राजील के साओ पाउलो शहर में शुक्रवार सुबह एक छोटा विमान दुर्घटनाग्रस्त हो गया, जिससे कम से कम दो यात्रियों की मौत हो गई। अग्निशमन दल ने बयान में कहा कि साओ पाउलो के बारा फंडा इलाके के मध्य क्षेत्र के पास विमान दुर्घटनाग्रस्त हुआ। विमान का एक हिस्सा टूटकर एक बस से टकरा गया, जिससे बस में मौजूद एक महिला घायल हो गई।

वहीं, मोटरसाइकिल से जा रहा एक व्यक्ति भी इसकी चपेट में आ गया। बाद में जारी किए गए एक बयान में कहा गया कि घटनास्थल



पर मौजूद चार लोगों को मामूली चोटें आई हैं और उन्हें अस्पताल में भर्ती कराया गया है। स्थानीय मीडिया द्वारा साझा की गई तस्वीरों में विमान और बस में आग लगी

हुई नजर आ रही है तथा अग्निशमन कर्मी आग बुझाने का प्रयास कर रहे हैं। विमान ब्राजील के दक्षिणी राज्य रियो ग्रांडे डो सुल के पोर्टो एलेग्रे की ओर जा रहा था।

मैंनू विदा करो!

## दिल्ली चुनाव में केजरीवाल की हार के बाद सोशल मीडिया पर आई मीम्स की बाढ़

**नई दिल्ली.** दिल्ली विधानसभा चुनाव में भारतीय जनता पार्टी 27 साल बाद सत्ता में वापसी कर रही है। आम आदमी पार्टी को इस बार बड़ा झटका लगा है। पार्टी के बड़े- बड़े दिग्गजों को इस बार चुनाव में हार का सामना करना पड़ा है। अरविंद केजरीवाल और मनीष सिसोदिया समेत सत्येंद्र जैन चुनाव में हार गए हैं। एक ओर जहां आम आदमी और कांग्रेस के कार्यकर्ताओं में निराशा हैं, वहीं इन पार्टियों का सोशल मीडिया पर जमकर मजाक उड़ाया जा रहा है।

बता दें कि, रुझानों में बीजेपी ने बहुमत का आकड़ा पार कर लिया है। बीजेपी 47 सीटों और आप 23 सीटों पर आगे चल रही है जबकि कांग्रेस का खाता तक नहीं खुला पाया है। लोग मजेदार वीडियोज और मीम्स के जरिए इन पार्टियों को ट्रोल कर रहे हैं। खासकर अरविंद केजरीवाल की हार पर सोशल मीडिया पर काफी हंसी-मजाक हो रहा है, क्योंकि वह पिछली दो बार से दिल्ली के मुख्यमंत्री थे और एक प्रमुख नेता के तौर पर उभरे थे।

इस बीच, एक वीडियो वायरल हो रहा है, जिसमें तारक



मेहता का उल्टा चश्मा शो के एक सीन पर अरविंद केजरीवाल और विपक्षी दलों के नेताओं के चेहरों को लगा कर उनका मजाक उड़ाया जा रहा है। बीजेपी नेता तजिंदर बग्गा ने भी एक ट्वीट किया है जिसमें केजरीवाल पर तंज कसते हुए लिखा कि जो समझदार हैं, वो उनके इशारे को समझ जाएंगे।

इसके अलावा, एक और वीडियो में सुप्रिया श्रीनेत को दिखाया गया है और इस पर लिखा गया है, कांग्रेस वाले आर्यभट्ट को बहुत मानते हैं, इसी वजह से हमेशा 0 लाते हैं!

सोशल मीडिया यूजर @GaurangBhardwaj ने दिलजीत दोसांझ की फिल्म अमर सिंह चमकीला के एक गाने के सीन पर केजरीवाल का चेहरा लगाकर लिखा, मैंनू विदा करो!

एक अन्य वायरल वीडियो में केजरीवाल कहते हुए नजर आ रहे हैं, मोदी जी को दूसरा जन्म लेना पड़ेगा, इस जन्म में वह मुझे चुनाव में नहीं हरा सकते। अरविंद केजरीवाल की हार पर इस तरह के मीम्स और वीडियोज ने सोशल मीडिया पर हलचल मचाई है और चुनावी नतीजों का मजेदार तरीके से मजाक उड़ाया जा रहा है।



रिपोर्ट में यह भी बताया गया कि दुनिया के 10 सबसे अमीर देशों में से सात ईसाई बहुल हैं।

इसके अलावा, दुनिया की कुल संपत्ति का एक बड़ा हिस्सा (67,832 बिलियन अमेरिकी डॉलर) उन लोगों के पास है, जो किसी भी धर्म को नहीं मानते, और यह कुल संपत्ति का 34.8 प्रतिशत है।